


جامعہ حقانیہ کاترجان

ساہیوال
سرگودھا

الحقانیہ

مجلہ

ربیع الاول ۱۴۳۴ھ فروری ۲۰۱۳ء



بانی: فقیہ العصر حضرت مولانا مفتی عبدالشکور ترمذی قدس سرہ

98

کلمۃ الحق مفتی سید عبدالقدوس ترمذی مدظلہم

وکیل صحابہ ترجمان اہل سنت کا سانحہ ارتحال

ترجمان اہل السنۃ والجماعہ وکیل صحابہ اساتذہ المناظرین حضرت علامہ مولانا محمد عبدالسار تونوی رحمۃ اللہ علیہ کے سانحہ ارتحال کی خبر ۲۱/ دسمبر ۲۰۱۲ء جمعہ المبارک کے روز عشاء کی نماز کے بعد ملی تو احقر کو اس خبر پر یقین نہیں آیا کیونکہ جمعہ المبارک کی نماز سے قبل معلوم ہوا تھا کہ اب حضرت علامہ روبصحت ہیں اور بعض مخالفین نے ان کی وفات کے متعلق جو پروپیگنڈہ چلا رکھا ہے وہ غلط ہے، احقر نے جمعہ کے اجتماع میں بھی اس کا ذکر کیا تھا اور حضرت کو روبصحت بتلا کر مزید صحت کے دعا کی درخواست بھی کی تھی لیکن فون پر رابطہ سے معلوم ہوا کہ یہ خبر صحیح ہے اور ابھی کچھ دیر پہلے نشتر ہسپتال میں علامہ انتقال فرما چکے ہیں، انا للہ وانا الیہ راجعون، ان اللہ ما اخذولہ ماعطی وکل عندہ باجل مسعی۔

دنیا میں جو آیا وہ جانے کے لیے آیا ہے لیکن بعض شخصیتیں ایسی ہیں جن کے جانے سے جہان تاریک ہو جاتا ہے اور ان کی موت ”موت العالم“ کا مصداق ہوتی ہے۔ حضرت علامہ تونوی رحمۃ اللہ علیہ کا سانحہ ارتحال بھی یقیناً ایسا ہی ہے کسی شاعر نے ایسے ہی حضرات کی رحلت کے متعلق کہا ہے۔

وماکان قیس ہلک ہلک واحد ولکنہ بنیان قوم تہدما

(قیس کی وفات ایک شخص کی وفات نہیں بلکہ یہ پوری قوم کا حادثہ ہے)

حضرت علامہ تونوی رحمۃ اللہ علیہ جیسی نابغہ روزگار ہستیاں روز بروز پیدا نہیں ہوتیں، ایسے عزیز الوجود لوگ مدتوں میں پیدا ہوتے ہیں اسی لیے ان کی رحلت اور

جدائی کا صدمہ بھی مدتوں تک محسوس کیا جاتا ہے، بلکہ مرحوم نے صحیح کہا ہے ۔
 جان کر منجملہ خاصان میخانہ مجھے مدتوں رو یا کریں گے جام و پیمانہ مجھے
 حضرت علامہ تونسوی رحمۃ اللہ علیہ آج سے تقریباً نوے سال قبل رمضان المبارک
 ۱۳۴۴ھ بمطابق ۱۹۲۶ء میں ضلع ڈیرہ غازی خان کے مشہور و معروف شہر تونسہ شریف
 میں پیدا ہوئے، آپ کے والد ماجد جناب حکیم اللہ بخش صاحب مرحوم نہایت نیک
 سیرت اور صاحب فضل و کمال بزرگ تھے، آپ نے ضلع ڈیرہ غازی خان کے مختلف
 مدارس میں عصری تعلیم کے فرائض انجام دیے، طب یونانی میں مہارت کی وجہ سے
 یہ مشغلہ بھی جاری رکھا، اپنے محلہ کی مسجد خلفاء راشدین میں ۲۲ سال بلا معاوضہ امامت
 و تدریس کی خدمات سرانجام دے کر ۱۹۷۱ء میں انتقال فرمایا۔ حضرت علامہ تونسوی
رحمۃ اللہ علیہ کے جد امجد محمد بخش صاحب رحمۃ اللہ علیہ صاحب ثروت و وجاہت نہایت نیک سیرت
 انسان تھے، تونسہ شریف کو سب سے پہلے انہوں نے ہی اپنا مسکن قرار دیا تھا۔
 علامہ تونسوی رحمۃ اللہ علیہ نے دینی تعلیم جامعہ محمودیہ تونسہ شریف میں حاصل کی۔
 جامعہ محمودیہ حضرت خواجہ تونسوی رحمۃ اللہ علیہ المتوفی ۱۳۴۸ھ بمطابق ۱۹۲۹ء نے ۱۹۲۵ء
 میں قائم فرمایا تھا، حضرت علامہ تونسوی نے درس نظامی کی مکمل تعلیم اسی مدرسہ میں
 وہاں کے اساتذہ کرام حضرت مولانا خالق داد صاحب، حضرت مولانا احمد جراح صاحب،
 حضرت مولانا اللہ بخش صاحب، حضرت مولانا غلام رسول صاحب، حضرت
 مولانا عبدالستار صاحب شملانی، اساتذہ العلماء حضرت مولانا خان محمد صاحب فاضل
 دارالعلوم دیوبند رحمۃ اللہ علیہ سے حاصل کی۔ حضرت خواجہ نظام الدین تونسوی مرحوم اور
 اپنے اساتذہ کرام کے مشورہ سے آپ دوبارہ دورہ حدیث شریف کے لیے
 ازہر ہند دارالعلوم دیوبند تشریف لے گئے۔

شوال ۱۳۶۵ھ میں آپ دارالعلوم میں داخل ہوئے، حضرت شیخ العرب والعجم مولانا سید حسین احمد مدنی، حضرت شیخ الادب مولانا اعجاز علی صاحب امرہوی، حضرت مفتی محمد شفیع دیوبندی، حضرت مولانا عبدالحق صاحب اکوڑہ خٹک، حضرت مولانا عبدالحق صاحب رحمۃ اللہ بانی دارالعلوم کبیروالہ سے کتب حدیث شریف پڑھ کر شعبان المعظم ۱۳۶۶ھ بمطابق ۱۹۴۷ء میں اعلیٰ نمبروں سے پاس ہوئے دارالعلوم دیوبند سے سند فراغت کے علاوہ حضرت اقدس مدنی نے رحمۃ اللہ علیہ نے خصوصی سند حدیث سے بھی نوازا، دورہ حدیث شریف سے فراغت کے بعد اپنے اساتذہ محترم اور شیخ حضرت مدنی رحمۃ اللہ علیہ کے حکم سے ردروافض کی تیاری کے لیے دارالمبلغین لکھنؤ پہنچے اور امام اہل السنۃ علامہ عبدالککور لکھنوی رحمۃ اللہ علیہ المتوفی ۱۳۸۲ھ سے اس موضوع پر بحر پورا استفادہ اور مہارت کے بعد سند فراغ حاصل کی۔ اس کے بعد آپ نے نجف اشرف، کربلا معلیٰ ایران و عراق وغیرہ کا دورہ کیا اور وہاں سے شیعہ مذہب کی امہات کتب حاصل کیں اور مقامات مقدسہ پر بھی حاضری دی۔

آپ نے اپنی تدریس کا آغاز اپنے علاقہ سے کیا بعد میں آپ کا تقرر جامعہ محمودیہ تونسہ شریف میں ہوا حضرت علامہ رحمۃ اللہ علیہ نے برسہا برس درس نظامی کی ابتدائی و انتہائی کتب نہایت محنت سے پڑھائیں، تدریس میں آپ کی بے نظیر مہارت کی وجہ سے علاقہ میں آپ کے علم کی دھاک بیٹھ چکی تھی اور تبلیغی میدان میں بھی آپ کے ولولہ انگیز بیانات کی وجہ سے آپ کی مانگ میں روز بروز اضافہ ہو رہا تھا۔

جماعت تحریک تنظیم اہل السنۃ والجماعۃ جس کی بنیاد ۱۹۴۳ء میں جام پور شہر ضلع ڈیرہ غازیخان میں رکھی جا چکی تھی، اور یہ جماعت اہل السنۃ والجماعۃ کے مسلک کے پرچار اور دفاع صحابہ کرام رحمۃ اللہ علیہم کے محاذ پر اپنی دینی، علمی، تبلیغی، تحریکی خدمات کی بنا پر

روز بروز ترقی پر تھی لیکن اس جماعت کو اپنے مشن اور کاز کے لیے ایک ایسے فاضل یگانہ اور زبردست محقق، عالم، مبلغ اور مناظر و مدرس کی ضرورت تھی جو جماعت میں ایک نئی روح پھونک دے اور یہ جماعت پوری کامیابی کے ساتھ روافض کے فتنہ کا مقابلہ کر سکے، اس کے لیے جماعت کے ذمہ دار حضرات کی نگاہ انتخاب حضرت علامہ تونسوی رحمۃ اللہ علیہ پر پڑی جو اس وقت جامعہ محمودیہ تونسہ شریف کی مسند تدریس پر ممکن تھے، چنانچہ ان حضرات نے جامعہ کے ذمہ دار حضرت خواجہ نظام الدین صاحب تونسوی سے اس گوہر کیلے اور در فرید کو طلب کیا تو حضرت خواجہ صاحب رحمۃ اللہ علیہ نے مسلک اہل السنۃ اور دفاع صحابہ کرام رضی اللہ عنہم کے عظیم کاز کے لیے حضرت علامہ تونسوی کو اس کی اجازت مرحمت فرمادی کہ وہ کچھ وقت جماعت کو دیں لیکن پھر رفتہ رفتہ حضرت علامہ کو پورے طور پر جماعت کے لیے وقت دینا پڑا اور آپ باقاعدہ جماعت میں شامل ہو گئے۔ حضرت علامہ کے جماعت میں قدم رکھنے سے جماعت میں گویا روح پڑ گئی اور دیکھتے ہی دیکھتے کچھ ہی عرصہ میں یہ جماعت پورے ملک پر چھا گئی۔

حضرت تونسوی رحمۃ اللہ علیہ نے تنظیم اہل السنۃ میں شامل ہوتے ہی اپنی تمام تر خدمات اس کے لیے وقف فرمادیں، اور پھر ساری عمر آپ نے اس مشن میں گزاری، آپ نے پورے ملک میں قریہ قریہ بستی بستی عظمت صحابہ کرام رضی اللہ عنہم کا پرچم لہرایا، ہزاروں تقاریر کیں، بیسیوں کامیاب و لاجواب مناظرے کیے، کئی ہزار علماء کرام کو دارالمبلغین میں رد شیعہ پڑھا کر انہیں اس محاذ کے لیے تیار کیا، تحقیقی و علمی رسائل اور کتب بھی تحریر فرمائیں۔ پاکستان کے علاوہ بیرون ملک کئی ممالک میں آپ نے علماء کرام کو پڑھایا اس لیے ہزاروں کی تعداد میں آپ کے تلامذہ نہ صرف پاکستان بلکہ بیرون ملک میں بھی بکثرت موجود ہیں۔

حضرت علامہ تونسوی رحمۃ اللہ علیہ کا انداز بیان ناصحانہ، محققانہ، پرچوش، مؤثر نہایت مدلل اور زلاتھا، ہر بیان کامرکزی مضمون حضرات صحابہ کرام و اہل بیت عظام علیہم السلام کی شان عظمت، مقببت اور مسلک اہل السنۃ والجماعۃ کا پرچار اور دفاع صحابہ کرام تھا اس کے ساتھ ہی آپ روافض کے عقائد باطلہ اور نظریات فاسدہ کا بھی دلائل کے ساتھ خوب رد فرماتے تھے اور خوبی یہ کہ آپ قرآن و سنت کے دلائل کے ساتھ ساتھ صحابہ کرام رضی اللہ عنہم کی عظمت اور اہل السنۃ کی حقانیت کو فریق مخالف کی معتبر کتب اور ان کی صریح عبارات سے یوں ثابت فرماتے کہ کسی کو مجال انکار نہ رہتی اور

ع وَالْفَضْلُ مَا شَهِدَتْ بِهِ الْأَعْدَاءُ

کاسماں بندہ جاتا۔ یہ آپ کے اخلاص اور دلائل کی قوت، انداز بیان کی برکت تھی کہ آپ کی تقریر سے ہزاروں مخالفین نے فائدہ اٹھایا اور انہیں مذہب حق اہل السنۃ والجماعۃ کے قبول کرنے کی توفیق ہوئی، اپنے پرانے سب ہی آپ کے اخلاص، للیت اور تقویٰ کے معترف تھے، آپ کی انتہائی کوشش تھی کہ صحابہ کرام علیہم السلام کی عظمت اور مذہب اہل السنۃ کی حقانیت اور صداقت غیر کے دل میں اتر جائے اور وہ اس کے قائل ہو جائیں۔

حضرت علامہ تونسوی رحمۃ اللہ علیہ اپنے بیان ذی شان کے آغاز میں ہمیشہ مسلمانوں کو فرقہ بندی کے عذاب سے ڈراتے اور انہیں نماز روزہ کی تلقین کے ساتھ آخرت کے عذاب سے بھی ڈراتے، قرآن کریم کی تلاوت اور دینی مسائل کی تعلیم کے لیے ترغیب دیتے فکر آخرت پر آپ کا بیان نہایت نافع و مفید اور مؤثر ہوتا تھا، آپ کے جملہ بیانات میں مسلمانوں کو نماز روزہ کی تبلیغ بیان کا لازمی جزو تھا، آپ کے اساذ محترم امام اہل السنۃ حضرت مولانا عبدالشکور لکھنوی رحمۃ اللہ علیہ کے متعلق حضرت

والد صاحب رحمہ اللہ سے بارہا سنا کہ وہ اپنے بیان میں نماز کا مضمون ضرور بیان فرماتے تھے چاہے محرم الحرام کے مہینہ ہی میں جلسہ ہو، چنانچہ حضرت لکھنوی رحمہ اللہ محرم کے مہینہ جب حضرت والد ماجد رحمہ اللہ کے اساتذہ محترم مولانا قاری محی الاسلام پانی پاتی رحمہ اللہ کی دعوت پر پانی پت تشریف لائے تو آپ نے اپنے بیان میں پہلے نماز کا بیان فرمایا اس کے بعد روافض کا رد فرمایا، حضرت علامہ تونسوی رحمہ اللہ کا بھی یہی طریق کار تھا جو آپ کی تقاریر و بیانات سننے سے واضح ہے۔

دعوت و تبلیغ اور تقاریر کے علاوہ مناظرہ باگڑ سرگاندہ، مدلل جواب، ازالہ الشک، بطلان عقائد الشیعہ، مناظرہ جھوک وڑھیل، جنازۃ الرسول ﷺ، ٹھوس دلائل اور تحقیقی مواد پر مشتمل آپ کی یادگاریں۔ جو علمی دلائل کی دنیا میں ہمیشہ اپنا لوہا منواتی رہیں گی۔

حضرت علامہ تونسوی رحمہ اللہ نے اگرچہ دفاع صحابہ کرام رحمہم اور رد روافض کے محاذ کو مستقل ایک شعبہ کے طور پر اپنایا ہوا تھا اور آپ کی تحریری و تقریری مساعی کا زیادہ تر حصہ بھی اسی کے ارد گرد گھومتا ہے لیکن آپ دوسرے فنون سے بھی بے خبر نہ تھے، اس لیے بوقت ضرورت آپ نے ان کا تعاقب بھی فرمایا اور ضرورت پڑنے پر دوسرے محاذ پر بھی آپ نے اپنی خدمات سرانجام دیں۔ چنانچہ اپنے بیانات میں آپ روافض کے علاوہ مرزائیت، غیر مقلدیت، ماتیت، پرویزیت، مودودیت وغیرہ کا رد بھی فرماتے تھے، محمود احمد عباسی امروہی نے جب دفاع صحابہ کرام رحمہم کی آڑ میں خلیفہ راشد حضرت امیر المؤمنین سیدنا علی المرتضیٰ کرم اللہ وجہہ پر بے جا اعتراضات کیے، حضرات علماء اہل السنۃ نے بروقت ان کے باطل نظریات کا تعاقب کیا، تحریر و تقریر کے ذریعہ ان کے نام نہاد دلائل کے جواب دیے اور حضرات اہل بیت کرام کا دفاع

کیا، احقر کے والد ماجد رحمۃ اللہ علیہ نے بھی اس خارجی فتنہ کے رد میں ”محمود احمد عباسی کے نظریات کا تحقیقی جائزہ“ کے نام سے کتاب تحریر فرمائی۔ احقر کو خوب یاد ہے کہ سامی وال کے علاقہ میں ایک جلسہ میں تقریر کے بعد حضرت علامہ تونسوی صاحب جامعہ حقانیہ تشریف لائے تو حضرت والد صاحب نے انہیں اپنی یہ کتاب سنائی، حضرت علامہ نے بڑی توجہ اور دلچسپی سے کتاب کو سنا اور حضرت والد صاحب کو فرمایا:

”حضرت ہمیں آپ کی تحریر سے حرف بحرف اتفاق ہے، ہم یکے سنی اور دیوبندی ہیں، یزید اور اس کی جماعت اور خارجیوں سے ہمارا کوئی تعلق نہیں، ہم سیدنا حضرت علی رضی اللہ تعالیٰ عنہ کو خلیفہ برحق سمجھتے ہیں۔ محمود احمد عباسی کی تحقیق غلط ہے، آپ نے اس کی تردید میں جو کچھ لکھا ہے وہ حق اور صحیح ہے۔“

حیات النبی صلی اللہ علیہ وسلم فی القبر کے انکار کا فتنہ جب بعض دیوبندی کہلانے والے حضرات کی طرف سے شروع ہوا تو آپ نے ان کا کھل کر مقابلہ فرمایا، اپنی غلطہ انداز تقاریر میں نہایت مدلل انداز میں ان کی تردید کی اس مسئلہ میں بھی آپ کا عقیدہ وہی تھا جو آپ کے تمام اکابر علماء دیوبند کا متفقہ عقیدہ ہے، حضرت والد صاحب رحمۃ اللہ علیہ کا رسالہ ”عقائد علماء دیوبند“ احقر نے آپ کی خدمت میں تصدیق کے لیے ارسال کیا تو اس پر آپ نے یوں اپنی پسندیدگی کا اظہار فرمایا:

”نحمدہ ونصلی علی رسولہ الکریم: حضرت مولانا مفتی سید عبدالشکور ترمذی مدظلہ کے رسالہ کو ابتدا سے اختتام تک بغور پڑھا جس میں مرقومہ عقائد اہل السنۃ علماء دیوبند کتاب و سنت سے ماخوذ ہیں، بفضلہ تعالیٰ رسالہ خدا اس پر فتن دور میں مسلک حق کی اشاعت اور عقائد باطلہ کے رد میں نہایت ہی مؤثر رہے گا، دعا ہے کہ اللہ تعالیٰ مولانا موصوف کو اس عظیم دینی خدمت پر جزائے کثیر عطا فرمائیں اور زیادہ سے

زیادہ علمی، مذہبی خدمات کی توفیق بخشیں، آمین ۱۹ رجمادی الاولیٰ ۱۴۰۵ھ۔“

ردروافض کے محاذ پر بے مثال خدمات کے باوجود اعتدال کا یہ وہی راستہ تھا جو علماء حق کا شیوہ اور اہل السنۃ کا طریقہ ہے، حضرت علامہ تونسوی رحمۃ اللہ علیہ کو یہ اعتدال اپنے اکابر اور اساتذہ کرام سے ورثت میں عطا ہوا تھا، چنانچہ امام اہل السنۃ حضرت مولانا عبدالشکور لکھنوی رحمۃ اللہ علیہ کے متعلق حضرت مولانا منظور احمد نعمانی رحمۃ اللہ علیہ تحریر فرماتے ہیں :

”مناظرہ کے میدان میں رہنے کے بعد راہ اعتدال پر قائم رہنا بڑی مشکل بات ہے، اللہ ہی اگر توفیق دے اور دستگیری فرمائے تو آدمی اعتدال پر قائم رہ سکتا ہے، ورنہ اس میدان میں قدم رکھنے والے کا فراط یا تفریط میں مبتلا ہونا ایک عام بات اور اکثری تجربہ ہے، ناچیز نے اس پہلو سے حضرت مولانا کو بہت ہی ممتاز اور باتوفیق پایا، صرف ایک مقولہ نقل کرتا ہوں جو مولانا سے میں نے خود اپنے کانوں سے سنا ہے، ایک موقع پر حضرت علی المرتضیٰ اور حضرت معاویہ رضی اللہ عنہما کے درجات کا فرق بیان کرتے ہوئے ارشاد فرمایا۔ حضرت علی المرتضیٰ رضی اللہ عنہ سابقین اولین کی پہلی صف کے بھی اکابر ہیں اور حضرت معاویہ رضی اللہ عنہ اگرچہ صحابی ہونے کی حیثیت سے ہمارے سر تاج ہیں لیکن حضرت علی المرتضیٰ رضی اللہ عنہ سے ان کو کیا نسبت؟ ان کی مجلس میں اگر صف نعال میں حضرت معاویہ رضی اللہ عنہ کو جگہ مل جائے تو ان کے لیے سعادت اور باعث فخر ہے۔“ (تحدیث نعمت ص ۳۶)

حضرت علامہ تونسوی رحمۃ اللہ علیہ علاقہ ساہی وال میں تقریر کے بعد کئی مرتبہ ایسا ہوتا کہ اپنے خاص تعلق کی وجہ سے جامعہ حقانیہ تشریف لے آتے اور رات کا قیام جامعہ ہی میں فرماتے تھے، ایک مرتبہ حضرت والد صاحب رحمۃ اللہ علیہ سے فرمانے لگے کہ

شیعہ تحریف قرآن کے سلسلہ میں حضرت علامہ انور شاہ کشمیری کی ایک عبارت جو ”فیض الباری“ میں ہے اسے اپنی تائید میں پیش کرتے ہیں، آپ کی تحقیق اس کے متعلق کیا ہے؟ حضرت والد صاحب نے فیض الباری منکوائی اور اس کی وہ عبارت جس سے اہل تشیع استدلال کرتے ہیں اسے پڑھا عبارت یہ تھی :

واعلم ان في التحريف ثلاثة مذاهب، ذهب جماعة الى ان التحريف في الكتب السماوية قد وقع بكل نحو في اللفظ والمعنى جميعاً وهو الذي مال اليه ابن حزم وذهب جماعة الى ان التحريف قليل ولعل الحافظ بن تيمية جنح اليه وذهب جماعة الى انكار التحريف اللفظي راساً فالتحريف عندهم كله معنوي قلت يلزم على هذا المذهب ان يكون القرآن ايضاً محرفاً فان التحريف المعنوي غير قليل فيه ايضاً، والذي تحقق عندي ان التحريف فيه لفظي ايضاً ما انه عن عمد منهم اولمغلطة فالدفع تعالى اعلم به - (فیض الباری ص ۳۹۵ ج ۳ طوار المامون)

اس کے بعد آپ نے فرمایا کہ اہل تشیع کا اس سے تحریف قرآن پر استدلال ہرگز صحیح نہیں وہ بالکل غلط کہتے ہیں کیونکہ اس عبارت کا تعلق قرآن کریم میں تحریف سے نہیں بلکہ کتب سماویہ میں تحریف سے ہے، کتب سماویہ میں تحریف سے متعلق کئی مذاہب میں سے ایک مذہب یہ ہے کہ ان میں صرف معنوی تحریف ہوئی لفظی نہیں ہوئی۔ حضرت علامہ انور شاہ رحمۃ اللہ علیہ اس مذہب کو رد فرما رہے ہیں کیونکہ اگر اسے صحیح تسلیم کر لیا جائے تو اس سے قرآن پاک میں تحریف لازم آتی ہے، اس لیے آپ نے وعندی ان التحریف سے فرمایا کہ کتب سماویہ میں صرف تحریف معنوی نہیں بلکہ تحریف لفظی بھی کی گئی ہے، اس توجیہ کے بعد قرآن کریم میں تحریف کا کوئی

احتمال باقی نہیں رہتا۔

حضرت علامہ تونسوی رحمۃ اللہ علیہ نے اس تقریر کو بغور سنا، فیض الباری کی عبارت بھی دیکھی اور پھر حضرت والد ماجد رحمۃ اللہ علیہ کی تقریر کی تصویب فرمائی، اور خوشی کا اظہار بھی، ساتھ ہی فرمایا ماشاء اللہ آپ نے بہترین تقریر کی ہے، عام طور پر لوگ اس عبارت سے مغالطہ میں آجاتے ہیں۔

احقر ناکارہ نے بھی جب شعبان المعظم ۱۴۱۰ھ میں حضرت والد صاحب رحمۃ اللہ علیہ سے ”فیض الباری“ کی اس عبارت کا ذکر کیا تو آپ نے اس وقت بھی یہی تقریر فرمائی تھی جسے احقر نے اسی وقت ”فیض الباری“ کے حاشیہ پر درج کر دیا تھا تاکہ کسی اور دیکھنے والے کو اس عبارت سے شبہ نہ ہو۔ ولنعم مقال ۷

و کم من غائب قولاً صحیحاً و آفته من الفہم السقیم
ایک مرتبہ کا واقعہ ہے کہ حضرت علامہ تونسوی رحمۃ اللہ علیہ کا علاقہ ساہی وال میں بیان تھا اور احقر بھی اس بیان میں حاضر تھا بیان کے بعد احقر کے ہمراہ حضرت جامعہ حقانیہ میں تشریف لے آئے۔ رات کا قیام جامعہ میں فرمایا اور صبح حضرت والد صاحب رحمۃ اللہ علیہ سے ملاقات ہوئی دونوں حضرات کے مابین طویل گفتگو ہوئی، طالب علمی کے زمانہ کے واقعات و حالات کا تبادلہ ہوا، طلبہ نے اس مجلس سے خوب فائدہ محسوس کیا، اس طویل مجلس سے ہم سب بے حد محظوظ ہوئے۔ حضرت علامہ تونسوی نے دیوبند اور لکھنؤ میں تعلیم حاصل کرنے کی تفصیل بیان کی۔ حضرت والد صاحب نے دیوبند، سہارنپور، پانی پت کے دور کا ذکر کیا اور قراءت سبعہ میں بطریق امام شاطبی رموز میں لکھا ہوا طالب علمی کے زمانہ کا اپنا مصحف بھی دکھایا جسے دیکھ کر حضرت علامہ بے حد خوش ہوئے۔ مجلس کے اختتام پر حضرت والد صاحب اٹھے تو ان کے کمرہ تک

پہنچانے کے لیے حضرت تونسوی خود تشریف لائے، رخصت لے کر واپس ہونے لگے تو حضرت والد صاحب نے کہا کہ مولانا دعا کیجئے کہ دین کے لیے کی ہوئی یہ تھوڑی بہت محنت قبول ہو جائے اور اللہ تعالیٰ مغفرت فرمادیں، حضرت تونسوی صاحب نے فوراً حضرت والد صاحب کا بازو تھام لیا اور بڑے عجیب انداز میں فرمایا کہ:

”حضرت اگر حق تعالیٰ آپ جیسے حضرات کو جنت میں نہیں بھیجے گا تو پھر جنت میں کون جائے گا، تسلی رکھیں ان شاء اللہ تعالیٰ ایمان پر خاتمہ ہو گا اور حق تعالیٰ ضرور مغفرت فرمائیں گے۔“

یہ سنتے ہی حضرت والد صاحب کی طبیعت پر ایسا اثر ہوا کہ بے ساختہ آنکھوں سے آنسو جاری ہو گئے اور تمام حضرات کی عجیب حالت ہو گئی۔ اللہ تعالیٰ اپنے فضل سے ان حضرات کے درجات بلند فرماویں اور ان کے طفیل ہمارا خاتمہ بھی ایمان پر فرمائیں اور مغفرت سے سرفراز فرمائیں، آمین۔

حضرت والد صاحب رحمۃ اللہ علیہ سے آپ کے گہرے روابط اور تعلقات تھے جس کی جھلک گزشتہ سطور سے واضح ہے، ان کی وفات کے بعد حضرت نے ہم پر بھی شفقت و عنایت کا سلسلہ جاری رکھا، علاقہ ساہی وال میں جب بھی تشریف آوری ہوتی، ملاقات پر خصوصی توجہ اور دعاؤں سے نوازا اور خوب حوصلہ افزائی بھی فرمائی۔ بعض اوقات جلسوں سے واپسی پر رات کا قیام بھی جامعہ میں منظور فرمایا۔

حضرت والد صاحب رحمۃ اللہ علیہ کی وفات پر نہ صرف مناظر اسلام حضرت مولانا عبدالغفار تونسوی مدظلہم کے ذریعہ تعزیت فرمائی بلکہ خود بھی تشریف لا کر تعزیت اور تسلی فرمائی، حضرت والد صاحب رحمۃ اللہ علیہ سے متعلق اپنے قلبی تاثرات کا زبانی ہی نہیں تحریری طور پر بھی اظہار فرمایا اور بعد میں احقر کی درخواست پر ایک مضمون بھی قلم

بند فرما کر اس سال فرمایا جو میں نے کتاب حیاتِ ترمذی میں شائع کر دیا ہے۔
تعزیت کے موقع پر تشریف آوری کے روز آپ نے جو تاثرات قلم بند فرمائے
ان سے نہ صرف حضرت والد صاحب رحمۃ اللہ علیہ کے ساتھ ان کے تعلقات کا اظہار ہوتا ہے
بلکہ آپ کے دل میں ان کی شخصیت سے متعلق جو گہرے تاثرات تھے ان کا اظہار بھی
ہو رہا ہے۔ ساتھ ہی یہ تحریر ”المعاصرة اصل المنافرة“ کے بالکل برعکس
حضرت علامہ تونسوی رحمۃ اللہ علیہ کے مرتبہ و مقام تواضع کی بھی آئینہ دار ہے، اس لیے
قارئین کی ضیافت طبع کے لیے حضرت ہی کے الفاظ میں پیش خدمت ہے :
تسمیہ، حمد لہ اور تسلمہ کے بعد حضرت تحریر فرماتے ہیں :

اما بعد دارالعلوم حقانیہ میں حضرت قطب عالم حضرت مفتی سید عبدالشکور
صاحب ترمذی قدس سرہ کی تعزیت کے سلسلہ میں حاضری کا اتفاق ہوا، حضرت اقدس
کی وفات حسرت آیات کا از حد افسوس ہوا، آپ موت العالم موت العالم کا
مصدق تھے، آپ علم و تدبر فہم و فراست، فقہی مسائل کی تحقیق و تدقیق میں اپنی نظیر
آپ تھے، یکتائے روزگار تھے، امام اہل سنت علماء دیوبند تھے، حضرت اقدس کی
ہر ادانرالی تھی، رب العزت آپ کو جنت الفردوس میں جگہ عطا فرمائے اور آپ کے
جامعہ حقانیہ کو ہر قسم کی ترقی سے نوازے، آمین ثم آمین۔ الخ
اپنے ایک معاصر کے حق میں اس قدر وقیع اور عظیم الفاظ یہ حضرت علامہ کی
جوہر شناسی کے ساتھ اپنی فروتنی اور عاجزی و تواضع کی اعلیٰ مثال ہے

ع قدر زرزگر باندہ قدر جوہر جوہری

کسی نے صحیح کہا

ع نہد شاخ پر میوہ سبر برز میں

در اصل تواضع و فانییت کا یہ جوہر انہی باکمال حضرات کو عطا کیا جاتا ہے جو وسیع النظرف اور اہل اللہ کے منظور نظر ہوتے ہیں، حضرت علامہ تونسوی رحمۃ اللہ علیہ عالم و فاضل ہونے کے ساتھ اپنے اکابر کے فیض یافتہ اور حضرت شیخ الاسلام مولانا سید حسین احمد مدنی قدس سرہ کے منظور نظر تھے، عاجزی و تواضع اور فانییت میں جن کا مقام رفیع اپنی مثال آپ ہے، حق تعالیٰ ان حضرات کی برکت سے یہ جوہر نفسیں ہم جیسے ناکارہ کو بھی عطا فرمائیں، آمین۔

جہاں تک احقر کو یاد ہے ۱۹۷۲ء میں حضرت علامہ کو پہلی مرتبہ ساہی وال جلسہ کی دعوت دی گئی تھی، حضرت اس سال تو نہیں لیکن آئندہ سال ۱۹۷۳ء میں تشریف لائے پھر ۱۹۷۴ء میں جامع مسجد حقانیہ میں حضرت والد صاحب نے آپ کا بیان کرایا اس وقت سے لے کر آپ کی حیات تک بیسیوں بیانات حضرت کے سنے خوب زیارتیں کیں اور مجلس میں بیٹھنے کا موقع ملا۔

احقر کو حضرت علامہ رحمۃ اللہ علیہ کی پہلی مرتبہ زیارت ۱۹۷۳ء میں ہوئی جبکہ تکفیر و افض کے موضوع پر گفتگو کا موقع پہلی مرتبہ ۲۸ / محرم الحرام ۱۴۰۱ھ بروز اتوار ۷ / دسمبر ۱۹۸۰ء کو ہوا، آپ موضع موچیوال تحصیل ساہی وال میں بیان کے بعد جھنگ تشریف لے جا رہے تھے، ساہی وال اڈے پر آپ بس کے انتظار میں تشریف رکھتے تھے وہیں احقر نے حضرت سے استفادہ کیا اور عشاء کی نماز اکٹھے پڑھی، احقر نے حضرت سے شیعہ کی علی الاطلاق تکفیر کے متعلق سوال کیا تھا جس کے جواب میں اپنے موقف کو مدلل انداز میں باحوالہ بیان فرمایا، حضرت کی اس بارہ میں وہی تحقیق تھی جو آپ کے استاذ محترم حضرت علامہ عبدالشکور صاحب لکھنوی رحمۃ اللہ علیہ کی تحقیق تھی، احقر نے ایک دو معروضی اشکالات کیے، حضرت نے ان کا بھی تشفی بخش جواب عنایت فرمایا اسی پر یہ

مجلس ختم ہوئی اور اس کے بعد حضرت سفر پروانہ ہوئے۔

جامعہ حقانیہ کے سالانہ جلسہ پر حضرت اکثر تشریف لاتے اور دارالمبلغین ملتان میں ردروافض کے موضوع پر تیاری کے لیے دعوت دیتے، کیونکہ احقر کے برادر کبیر حضرت مولانا سید عبدالصبور صاحب ترمذی رحمۃ اللہ علیہ بھی حضرت علامہ تونسوی رحمۃ اللہ علیہ سے مناظرہ کی تربیت حاصل کر چکے تھے۔ اس وقت دارالمبلغین کوٹ ادو میں تھا۔ غالباً ۱۹۷۶ء کی بات ہے۔ احقر نے ۱۴۰۳ھ میں جامعہ اشرفیہ لاہور سے دورہ حدیث شریف کیا، اس وقت خیال تھا کہ دفتر تنظیم میں حاضری دوں لیکن رمضان المبارک میں قرآن کریم سنانے کی ذمہ داری کی وجہ سے رخصت نہ ملی اس لیے اس وقت حاضری نہ دے سکا، رمضان المبارک ۱۴۰۵ھ میں جب دس مرتبہ تراویح میں قرآن کریم سنانے کا عمل مکمل ہو گیا تو حضرت والد صاحب نے فرمایا کہ اب تم دارالمبلغین ملتان جاسکتے ہو چنانچہ احقر شعبان المعظم ۱۴۰۶ھ کے آخر میں ملتان دفتر تنظیم میں حاضر ہوا تو حضرت علامہ تونسوی رحمۃ اللہ علیہ بہت خوش ہوئے۔

یکم رمضان المبارک ۱۴۰۶ھ کو حضرت نے تعلیم کا افتتاح کرایا اور پھر کراچی تشریف لے گئے، حضرت علامہ کی واپسی تک ردروافض سے متعلق مباحث حضرت مولانا عبدالغفار تونسوی مدظلہم نے لکھوائیں۔ ۱۲ / رمضان المبارک سے حضرت علامہ تونسوی رحمۃ اللہ علیہ خود نے تیاری کرائی اور اہم مباحث لکھوائیں۔ اس دوران حضرت علامہ مولانا خالد محمود صاحب مدظلہم نے بھی درس دیے۔ ۲۰ رمضان المبارک جمعہ المبارک کے روز جامع مسجد تحریک اہل السنۃ ملتان میں حضرت علامہ تونسوی کے شاندار بیان کے بعد سب طلبہ کی دستار بندی ہوئی۔ اس کے بعد ہمیشہ حضرت سے تعلق رہا جس کی تفصیل ایک مستقل مقالہ کی متقاضی ہے، حضرت علامہ آخر عمر تک اپنے مشن کی تبلیغ

کے لیے کوشاں رہے اور باوجود ضعف کے بھی اسفار کا سلسلہ جاری رہا، وفات سے چند روز قبل دس روز کا طویل تبلیغی سفر فرمایا، واپسی پر معمولی نزلہ کی شکایت ہوئی اور پھر غنودگی کے بعد وقت موعود آگیا۔

حضرت کی وفات کے بعد حضرت مولانا عبدالغفار تونسوی مدظلہم سے فون پر جنازہ کے متعلق معلوم ہو گیا تھا کہ تین بجے شام تونسہ شریف میں ہوگا۔ احقر مع بر خورداران عبدالناصر و عبدالملک سلمہ صاحب فجر کے بعد روانہ ہوا، جھنگ سے جامعہ کے استاذ مولانا محمد ظفر اللہ صاحب کو لیا، گاڑی عزیز قاری محمد عباس صاحب سلمہ چلا رہے تھے۔ دیڑھ بجے ہم تونسہ پہنچے۔ جنازہ کے لیے دریا کی خشکی میں انتظام تھا ہم راستہ میں ظہر ادا کر چکے تھے اس لیے جنازہ گاہ میں پہنچ گئے، اس وقت اگرچہ افراد محدود نظر آ رہے تھے لیکن تھوڑی ہی دیر میں دیکھتے ہی دیکھتے مخلوق خدا لاکھوں کی تعداد میں جمع ہو گئی، تاحد نگاہ آدم ہی آدم تھا اور یہ میدان راسخونہ کا میدان معلوم ہو رہا تھا ہر طرف انسانوں کے سر نظر آ رہے تھے۔ اسے حضرت علامہ تونسوی رحمہ اللہ کی کرامت ہی کہا جاسکتا ہے کہ ملک کے گوشہ گوشہ سے دور دراز کا سفر کر کے لوگ دیوانہ وار پہنچ رہے تھے اور کیوں نہ پہنچتے کہ یہ امام اہل سنت کے جانشین، حضرت شیخ العرب والعجم کے تلمیذ رشید، ترجمان اہل السنۃ والجماعۃ، وکیل صحابہ، ہزاروں علماء کرام کے شیخ و استاذ، استاذ المناظرین کا جنازہ تھا۔ جس نے ساری عمر احقاق حق اور ابطال باطل کے لیے وقف کی اور گلی گلی صحابہ کرام کی عظمت اور اہل بیت کی محبت کا پرچم لہرایا، آج لاکھوں کا یہ اجتماع اپنے اسی قائمہ کے آخری دیدار اور جنازہ پڑھنے کے لیے آیا ہوا تھا، حضرت علامہ تونسوی جیسے زندگی میں اپنی ذات میں ایک انجمن تھے ایسے ہی وفات کے بعد بھی وہ مرجع الكل نظر آ رہے تھے۔

آپ کے جنازہ کو دیکھ کر حضرت علامہ خالد محمود مدظلہ کے اس ارشاد کی تصدیق ہو رہی تھی کہ مجتہد مرا نہیں کرتے بلکہ وہ زندہ ہوتے ہیں، البتہ ایک جہان سے دوسرے جہان منتقل ہو جاتے ہیں۔ آپ کا جنازہ ۷
ہرگز نمیرداں کہ دلش زندہ شد بعشق ثبت است بر جریہ عالم دوام ما
کا مصداق معلوم ہو رہا تھا۔

چار سبجے جنازہ حضرت مولانا محمد عارف مدنی مدظلہ نے پڑھایا اور مغرب سے قبل تونسہ شریف ہی میں آپ کی تدفین عمل میں آئی، اللہ تعالیٰ آپ کی خدمات کو قبول فرمائیں، اور مقعد صدق میں اعلیٰ درجات سرفراز فرمائیں، آمین۔
حضرت علامہ تونسوی رحمۃ اللہ علیہ کے بعد آپ کے جانشین حضرت علامہ عبدالغفار تونسوی مدظلہ اور دیگر فرزندان گرامی حضرت مولانا عبدالجبار صاحب تونسوی، حضرت مولانا عبداللطیف صاحب مدظلہ وغیرہم اور آپ کی جماعت تحریک تنظیم اہل السنۃ والجماعۃ کے جملہ مبلغین آپ کے مشن کو جاری رکھے ہوئے ہیں۔ اللہ تعالیٰ ان حضرات کے علم و عمل میں برکت عطا فرمائیں اور ان کی مدد و نصرت فرماویں۔ حضرت علامہ کے لیے ان سب کو بہترین صدقہ جاریہ اور باقیات صالحات بنائیں۔

۷ ایں دعا از من و از جملہ جہاں آمین باد

فقط احقر عبدالقدوس ترمذی غفرلہ

۲۶ / صفر المظفر ۱۴۳۲ھ

مولانا منظور احمد نعمانی رحمۃ اللہ علیہ

درس حدیث

عن عبد اللہ بن عباس قال سمعت رسول اللہ صلی اللہ علیہ وسلم
يقول ليس المؤمن بالذی يشبع وجاره جائع الى جنبه (شعب الایمان)

حضرت عبداللہ بن عباس رضی اللہ عنہما سے روایت ہے کہ میں نے رسول
اللہ ﷺ سے سنا آپ فرماتے تھے کہ: وہ شخص مومن نہیں جو خود شکم سیر ہو کر کھائے
اور اس کے برابر میں رہنے والا اس کا پڑوسی فاقہ سے ہو۔

یعنی اپنے پڑوسی کی بھوک اور فاقہ سے بے نیاز اور لا پرواہ ہو کر اپنا پیٹ بھرنے
والا آدمی (اگرچہ وہ ستر پشتوں کا مسلمان ہو) حقیقت ایمان سے بے نصیب ہے اور سنگدلی
اور خود غرضی کی یہ کیفیت شان ایمان کے بالکل منافی ہے۔ ہم مسلمانوں کا اپنے
پڑوسیوں کے ساتھ اور عام بندگان خدا کے ساتھ جو معاملہ اور برتاؤ ہے اس کو سامنے رکھ کر
رسول اللہ ﷺ کے ان ارشادات کی روشنی میں ذرا ہم اپنے ایمانوں کا جائزہ لیں اور
دیکھیں کہ آپ کی ان احادیث کی رو سے ہمارا مقام کیا ہے اور ہم کہاں ہیں۔

عن ابی ہریرۃ قال قال رسول اللہ صلی اللہ علیہ وسلم اکمل
المؤمنین ایماناً أحسنهم خلقاً (رواہ ابوداؤد والدارمی)

حضرت ابوہریرہ رضی اللہ عنہ سے روایت ہے کہ رسول اللہ ﷺ نے فرمایا:
مسلمانوں میں زیادہ کامل ایمان اس کا ہے جس کے اخلاق زیادہ اچھے ہیں۔

مطلب یہ ہے کہ کمال ایمان کا انحصار حسن اخلاق پر ہے، پس اخلاق میں جو جتنا
بلند ہو گا اسی قدر اس کا ایمان کامل ہو گا، یا اسی کو یوں کہہ لیجئے کہ حسن اخلاق کمال ایمان کا
لازمی نتیجہ اور ثمرہ ہے۔ لہذا جس شخص کا ایمان جتنا کامل ہو گا اسی کی نسبت سے اس کے

اخلاق بلند ہوں گے، یہ نہیں ہو سکتا کہ کسی شخص کو ایمان کی حقیقت تو نصیب ہو لیکن اس کے اخلاق اچھے نہ ہوں۔

عن ابی ہریرۃ قال قال رسول اللہ صلی اللہ علیہ وسلم من حسن اسلام المرء ترکہ ما لا یغنیہ (رواہ ابن ماجہ والترمذی)
حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا :
آدمی کے اسلام کی خوبی اور اس کے کمال میں یہ بھی داخل ہے کہ وہ فضول اور غیر مفید کاموں اور باتوں کا تارک ہو۔

انسان اشرف المخلوقات ہے، اور اللہ تعالیٰ نے اس کو بہت قیمتی بنایا ہے اور اللہ تعالیٰ چاہتا ہے کہ انسان کو وقت اور صلاحیتوں کا جو سرمایہ دیا گیا ہے، وہ اس کو بالکل ضائع نہ کرے، بلکہ صحیح طور سے اس کو استعمال کر کے زیادہ سے زیادہ ترقی اور اللہ تعالیٰ کی رضا اور اس کا قرب حاصل کرے، یہی دین کی تمام تعلیمات کا حاصل اور لب لباب ہے اور یہی ایمان و اسلام کا مقصد ہے اس لیے جو خوش نصیب یہ چاہے کہ اس کو ایمان کا کمال حاصل ہو اور اس کے اسلام کے حسن میں کوئی داغ دھبہ نہ ہو تو اس کے لیے ضروری ہے کہ کھلے گناہوں اور بد اخلاقیوں کے علاوہ تمام فضول اور غیر مفید کاموں اور باتوں سے بھی اپنے کو بچائے رکھے اور اپنے وقت اور اپنی تمام خداداد قوتوں اور صلاحیتوں کو بس ان ہی کاموں میں لگائے جن میں خیر اور منفعت کا کوئی پہلو ہو یعنی جو معاد یا معاش کے لحاظ سے ضروری یا مفید ہوں، یہی اس حدیث کا مطلب ہے۔ جو لوگ غفلت سے لایعنی باتوں اور بے حاصل چیزوں میں اپنا وقت اور اپنی قوتیں صرف کرتے ہیں وہ نادان جانتے نہیں کہ اللہ تعالیٰ نے ان کو کتنا قیمتی بنایا ہے اور وہ اپنے کیے بیش بہا خزانہ کو مٹی میں ملا تے ہیں، اس حقیقت کو جنہوں نے سمجھ لیا ہے بس وہی دانا اور عارف ہیں۔

مرسلہ : محمد صدیق عفا اللہ عنہ

ملفوظات حکیم الامت رحمہ اللہ

بقلم : حضرت مولانا جلیل احمد شیروانی صاحب رحمہ اللہ

ایک صاحب ضلع انبالہ سے تشریف لائے اور عرض کیا کہ میں ملاقات کے لیے حاضر ہوا ہوں، اور میرے اندر بہت بولنے کا مرض بھی ہے اس کا علاج چاہتا ہوں؟ فرمایا زبان خود بخود چلتی ہے یا چلانے سے چلتی ہے؟ عرض کیا اجی چلانے سے چلتی ہے۔ فرمایا بھائی یہ تو تمہارے اختیار میں ہے مت چلاؤ (حاضرین مجلس اس وقت حیران تھے کہ ایک منٹ میں حضرت نے طالب کو کہاں سے کہاں پہنچا دیا اور اتنے مشکل مرض کا علاج چھ کیوں میں کر دیا۔)

ایک زمانہ صحبتت باولیاء بہتر از صد سالہ طاعت بے ریا

فرمایا ایک صاحب کا خط آیا ہے لکھا ہے کہ مجھ میں امرد پرستی کا مرض ہے اور ایک لڑکے سے میرا تعلق ہو گیا ہے، میں نے اول اپنے شیخ سے رجوع کیا انہوں نے مجھ کو ایک وظیفہ پڑھنے کو بتلایا کہ تم یہ پڑھو اس کے پڑھنے سے تمہارے اندر سے یہ مرض جاتا رہے گا اور اس لڑکے سے تعلق نہ رہے گا۔ میں پڑھا کیا مگر کوئی فائدہ نہ ہوا تو پھر میں نے ان سے عرض کیا تو انہوں نے ایک دوسرا وظیفہ بتلادیا مگر اس کا بھی کوئی نتیجہ نہ نکلا تو پھر آخر کار لوگوں نے مجھ کو یہ رائے دی کہ حضور سے میں اپنے اس مرض کا علاج کراؤں لہذا عرض ہے کہ حضور والا میرے اس مرض کا علاج فرمائیں اور اس شخص نے اپنا سارا واقعہ بطور حکایت کے لکھا جس میں بہت اجزات تھے، اور سب کو غلط ملاحظہ کر کے لکھا تھا تو حضرت نے جواب میں لکھا کہ تم نے مجھ کو بے طریقہ خط لکھا جن امور کو تم

دریافت کرنا چاہتے ہوں پر نمبر ڈالو اور ہر نمبر کے آگے یہ لکھو کہ یہ اختیاری ہے یا غیر اختیاری (یعنی سوچ کر لکھو کہ اس کام کا کرنا یا اس کام کا ترک کرنا تمہارے اختیار میں ہے یا نہیں) مولانا عبد المجید صاحب نے حضرت سے فرمایا کہ اگر وہ غور کرے تو اسی والا نامہ سے اپنے مرض کا علاج بھی معلوم کر سکتا ہے۔

فرق درمیان مجنون و مجذوب

فرمایا مجنون وہ ہے کہ جس کی عقل اخلاط فاسدہ کے غلبہ سے زائل ہو جائے اور مجذوب وہ ہے کہ جس کی عقل کسی وارد غیبی کے غلبہ سے زائل ہو جائے مگر کبھی احوال و واردات کے غلبہ سے اخلاط میں بھی تغیر ہو جاتا ہے، اس لیے علت سے تو اس کی پہچان مشکل آسان فرق علامات سے یہ ہے کہ مجذوب کے پاس بیٹھ کر قلب کو آخرت کی طرف کشش ہوتی ہے باقی لوگوں میں جو مشہور ہے کہ جو مجذوب ہوتا ہے اس کی پشت کی طرف کھڑے ہو کر اگر درود شریف پڑھے تو خواہ اس کو پہلے سے خبر بھی نہ ہو مگر وہ ضرور مڑ کر دیکھتا ہے۔ یہ نہ معلوم کہاں سے لے لیا ہے، پھر فرمایا کسی ضلع بارہ بنکی کا قصہ ہے کہ ایک شخص نے میری پشت کی طرف بیٹھ کر میری بے خبری میں درود شریف پڑھا (اتفاقاً کسی ضرورت سے میں نے مڑ کر دیکھا، بس اتنی بات پر وہ میرے معتقد ہو گئے میں نے ہر چندان کو سمجھایا مگر ان کی سمجھ میں نہ آیا یہ حالت ہے تو ہم پرستی کی۔ ایک بار فرمایا کہ مجذوب معذور کی علامت یہ ہے کہ اس زمانہ کے اہل بصیرت (محققین جامع شریعت و طریقت اس شخص پر نیکیر نہ کرتے ہوں۔ بخلاف غیر معذور کے۔

فقیر العصر مفتی سید عبدالشکور ترمذی رحمۃ اللہ علیہ

اتحاد ملت کے لیے چار نکاتی فارمولا کا تحقیقی جائزہ

مسلمانوں کے درمیان باہم تفرقہ بازی اور جنگ و جدال کسی دور میں بھی پسندیدہ قرار نہیں دی گئی۔ ان کا آپس میں اس قسم کا اختلاف ہمیشہ ہی نقصان کا باعث رہا ہے، اس لیے اتحاد ملت اور مسلمانوں میں باہم اتفاق و اتحاد پر ہمیشہ زور دیا گیا اور اس سلسلہ میں کی جانے والی کوششوں کو سنجیدہ طبقہ نے ہر دور میں سراہا ہے۔ ماضی قریب میں ”اتحاد ملت کے چار نکاتی فارمولا“ کے عنوان سے مرحوم مولانا عبدالسار خان نیازی صاحب نے بھی دیوبندی، بریلوی، اہل حدیث تینوں مکاتب فکر میں باہم اتحاد کے لیے ایک فارمولا قومی ذرائع ابلاغ کے ذریعہ متعارف کرایا تھا جسے اس دور میں بڑی اہمیت دی گئی۔ حضرت فقیر العصر رحمۃ اللہ علیہ نے اپنے اس فاضلانہ مضمون میں اتحاد ملت اور اس کے فارمولا پر جو علمی و تحقیقی اور اصولی تنقید کی ہے اس سے اس فارمولا کا سقم واضح ہو جاتا ہے۔ اس محققانہ تنقید کے ساتھ ہی حضرت نے اپنے مضمون میں اتحاد کے اصل سبب کی بھی نشاندہی فرمائی ہے جس پر عمل سے آج بھی ”اتحاد“ کا مقصد حاصل کیا جاسکتا ہے۔ حضرت کا یہ مضمون اس دور میں اخبارات میں شائع ہو گیا تھا، قارئین مجلہ الحقانیہ کے لیے اسے دوبارہ شائع کیا جا رہا ہے۔ (ادارہ)

اتحاد ملت کا یہ فارمولا اگر کسی وقتی اور ہنگامی مقصد کے پیش نظر مرتب کیا گیا ہے تو پہلے اس مقصد کو واضح طور پر سامنے لانا ضروری ہے، اور اگر اس سے دائمی اتحاد و یکگانیت کی فضاء قائم کرنا مطلوب ہے تو پھر تفرقہ اور اختلافات کے اسباب اور وجوہات کی تعیین و تشخیص اور اسباب اختلافات کے ازالہ کے بعد خلوص دل کے ساتھ کسی قابل عمل فارمولے پر اتفاق اور عمل کیے بغیر یہ مقصد حاصل نہیں کیا جاسکتا، اس لیے ضروری ہے کہ اس پر سنجیدگی سے غور و فکر فرمایا جائے۔

جہاں تک دعوت اتحاد اور تمام مسلمانوں کے متحد و متفق ہونے کا معاملہ ہے اس کی ضرورت اور اہمیت کسی مسلمان پر مخفی نہیں، اور یہ بات بھی کسی اہل نظر و فکر

سے پوشیدہ نہیں کہ اس وقت دنیا کے ہر خطے اور ہر ملک میں مسلمان قوم جن مصائب اور آفات میں مبتلا ہے اس کا سب سے بڑا سبب آپس کا تفرقہ اور خانہ جنگی ہے، اس لیے اتحاد ملت کے کسی متفقہ فارمولے پر غور و فکر وقت کی اہم ضرورت ہے۔

زیر نظر فارمولا کے بارے میں ہماری رائے یہ ہے کہ اتحاد ملت کا وسیع مقصد اس فارمولا کے ذریعہ حاصل نہیں کیا جاسکتا کیونکہ اس میں صرف مذہبی فرقوں اور وہ بھی دیوبندی، اہل حدیث اور بریلوی صرف تین فرقوں کے اتحاد کی طرف توجہ دلائی گئی ہے۔ حالانکہ ان فرقوں کے باہمی اختلافات سے زیادہ ملک کے امن و امان اور سکون کے برباد کرنے کا ذریعہ وہ اختلاف ہے جو اہل تشیع کی طرف سے کیا جا رہا ہے، جس کی وجہ سے ملک میں ہر طرف فسادات و تنازعات رونما ہو کر ملکی سطح پر امن و امان کا مسئلہ پیدا ہو رہا ہے۔ مگر اس فارمولے میں ان فسادات اور اختلافات کے حل کی طرف بالکل توجہ نہیں دی گئی۔ اس لیے یہ فارمولا صرف مذہبی فرقوں کے اتحاد کی حد تک بھی کوئی جامع نظام عمل پیش نہیں کرتا۔

دوسری طرف جب یہ دیکھا جائے کہ سیاسی جماعتوں اور پارٹیوں کے اختلافات اور تصادم سے اتحاد ملت کو جس قدر نقصان ہو رہا ہے اور اس سیاسی افراتفری اور تفرقہ بازی سے جو ملک کی فضا مکدر ہوتی جا رہی ہے، سیاسی اقتدار کے لیے کشمکش، عہدوں اور منصبوں کی خاطر باہمی تصادم و افتراق نے جو صورت اختیار کر لی ہے وہ ہر شخص کے سامنے ہے، اور انہیں سیاسی رجحانات اور اختلافات کا ثمرہ تلخ پاکستان کے دو نیم ہو جانے کی صورت میں تمام قوم مسلم کو چکھنا پڑا لیکن علاج صرف ایسے اختلافات کو مٹانے کے لیے سوچا جا رہا ہے جو دین و مذہب کے نام پر سامنے آئے ہیں، گویا ملک و ملت کے اختلافات کی ذمہ داری صرف مذہبی فرقہ بندی پر ہی عائد ہوتی ہے اور سیاسی

جماعت بندیوں اور ان اختلافات سے ملک کے اندر تفرقہ اور انتشار کی کوئی فضاء پیدا نہیں ہوتی۔ حالانکہ ملک و ملت کے اتحاد کو سب سے زیادہ اس سیاسی تفرقہ بازی نے ہی نقصان پہنچایا ہے اور مذہبی فرقوں کا اختلاف اپنی حدود پر رہتے ہوئے کسی کے لیے بھی باعث نقصان نہیں ہوتا اور کبھی پہلے بھی ایسا اختلاف ملت کے اتحاد کے لیے باعث نقصان نہیں ہوا۔

نکتہ نمبر (۱)

یہ ایک حقیقت ہے جس سے انکار نہیں کیا جاسکتا کہ خیر القرون میں بھی نظری اور اجتہادی مسائل میں آراء و انظار کا اختلاف ظاہر ہوا، اور اس اختلاف کی بنا پر حنفی، شافعی وغیرہ مختلف فقہی مسالک عمل وجود میں آئے، اسی طرح خلفاء راشدین، عام صحابہ کرام رضی اللہ عنہم، ان کے بعد تابعین اور ائمہ مجتہدین رحمہم اللہ کے مقدس گروہ میں بھی قرآن و سنت کے مجلات اور مبہمات کی تشریح و تفسیر میں اختلافات پیش آتے رہے کیونکہ قرآن و سنت کے مسائل منصوصہ کے علاوہ کچھ ایسے مسائل بھی پیش آئے جو قرآن و سنت میں صراحتاً مذکور نہیں، یا ان کا ذکر ایسے اجمال کے ساتھ ہے جس کی تشریح اور تفسیر کے بغیر ان پر عمل نہیں ہو سکتا، ایسے ہی غیر منصوص یا مبہم مسائل میں صحابہ کرام رضی اللہ عنہم یا ان کے بعد تابعین اور ائمہ مجتہدین رحمہم اللہ کے درمیان آراء اور نظریات کا اختلاف واقع ہوا، اس کے ساتھ ہی یہ بھی واقعہ ہے کہ ان اختلافات کی بنا پر نہ تو ایک دوسرے کے خلاف جنگ و جدال، یا سب و شتم کی نوبت آتی تھی اور نہ ہی وہ ایک دوسرے کو کافریا فاسق ہی کہتے تھے۔

ہمارے بعض روشن خیال مصلحین نے جو اتحاد ملت کے لیے یہ علاج تجویز کرنا چاہا ہے کہ فرقہ وارانہ اختلافات کو مٹا کر سب کا ایک نیا مشترکہ مذہب بنالیا

جائے، شرعی مسائل میں یہ بات نہ عقلاً صحیح ہے نہ عملاً، چونکہ سلف صالحین اور ائمہ کا یہ اختلاف قرآن و سنت کے اشارات اور مسلمہ اصول اجتہاد کے مطابق تھا، آج کل کا سا اجتہاد نہ تھا کہ اصول اجتہاد سے واقفیت تو درکنار عربی زبان میں بھی مہارت نہ ہونے کے باوجود اردو انگریزی ترجموں کے سہارے قرآن و حدیث پر اجتہاد کی مشق شروع کر دی جاتی ہے، اور خود کو اجتہاد اور قرآن و سنت سے مسائل کے استنباط کا اہل سمجھ لیا جاتا ہے، ایسا اجتہاد خود ایک گناہ عظیم ہے، اور اس سے پیدا ہونے والی رائے دوسرا گناہ ہے اور خلاف و شقاق کا موجب ہے۔

امام حدیث علامہ شمس الدین ذہبی رحمۃ اللہ علیہ نے فرمایا ہے کہ:

”جس مسئلہ میں صحابہ و تابعین کا اختلاف ہو گیا وہ اختلاف قیامت تک مٹایا نہیں جاسکتا، کیونکہ اس اختلاف کو مٹانے کی ایک ہی صورت ہے کہ ان میں سے ایک گروہ کو قطعی طور پر حق پر اور دوسرے کو یقینی طور پر باطل قرار دیا جائے اور یہ ممکن نہیں۔“ (وحدت امت از حضرت مفتی محمد شفیع صاحب)

غرضیکہ قرن اول کا اختلاف نہ تو مٹایا جاسکتا ہے اور نہ ہی وہ وحدت امت کے خلاف ہے البتہ ایسے اختلافات کو اپنے اصول و حدود کے اندر محدود رہنا چاہیے اور ان کو جنگ و جدال کا ذریعہ نہیں بننے دینا چاہیے۔

نہ معلوم فلسفی شاعر نے اپنے اس کلام سے کہ

فرقہ بندی ہے کہیں اور کہیں ذاتیں ہیں کیا زمانے میں پنپنے کی یہی باتیں ہیں
کونسی فرقہ بندی مراد لی ہے؟ اور

ع کچھ بڑی بات تھی ہوتے جو مسلمان بھی ایک

سے مسلمانوں کے کس اتحاد کی خواہش ظاہر کی ہے؟۔ بظاہر فلسفی شاعر کی مراد وہی فرقہ

بندی ہے جو اسلام کی نظریں مذموم اور مضر ہے۔

آیت قرآنی: **وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا سَآءَ مَا كَانَتْ عَاقِبَةُ الْمُفَرِّقِينَ** (آیت ۱۰۳، سورہ ابراہیم) اور صحابہ کرام اور مجتہدین عظام کے زمانہ کے اندر مسائل کے استنباط میں اختلاف اور حتیٰ شافعی وغیرہ فرقوں کا تمسک کتاب اللہ اور سنت رسول سے صحیح اصول و شرائط اجتہاد کے موافق تھا، اس طرح کا اختلاف اتحاد ملت کے لیے نہ کبھی مضر ہوا نہ آئندہ ہو سکتا ہے۔ اس پر خلافت راشدہ کے دور کی فتوحات اسلامیہ اور غیروں پر اسلامی رعب و جلال کو بطور گواہ پیش کیا جاسکتا ہے۔

البتہ ایسے اجتہادی مسائل میں اختلاف کی حدود کو توڑ کر تفرق و تشتت اور جنگ و جدال اور ایک دوسرے کے ساتھ قسز اور استہزاء کے ساتھ پیش آنا، باہمی منافرت، فسادات اور جھگڑوں کا سبب بنتا ہے، اسی تجاوز عن الحدود کا نام تفرق ہے، جس کی ممانعت اعتصام بحبل اللہ کے حکم کے بعد ولا تفرقوا میں کی گئی ہے اور اس کو مذموم فرقہ بندی میں شمار کیا گیا ہے۔

نکتہ نمبر (۲)

مذہب کے نام پر ایک اختلاف وہ بھی ہے جو بدعت و سنت کے عنوان سے پیدا ہوا۔ اور کچھ لوگوں نے قرآن و سنت کی تعبیر میں صحیح اصول کو چھوڑ کر اپنی ذاتی رائے سے نئے مسائل پیدا کر دیے۔ اس قسم کے اختلافات بلاشبہ وہ تفرق و افتراق ہیں جن سے قرآن و سنت میں مسلمانوں کو ڈرایا گیا ہے، ایسے اختلافات کے کم کرنے کی کوشش بلاشبہ ایک مستحسن اقدام ہوگا۔ مگر اس کے لیے خلوص دل کے ساتھ کسی متفقہ اتحادی فارمولا کے مرتب کرنے کے بعد اس پر سختی کے ساتھ عمل پابندی کی بھی

ضرورت ہوگی، بغیر عملدرآمد کے کسی بھی فارمولا کا خاطر خواہ نتیجہ برآمد ہونا ممکن نہیں، خواہ وہ کتنے ہی مفید اور عمدہ نکات و اصول پر مشتمل ہو اور کیسے ہی خلوص دل سے اس کو مرتب کیا گیا ہو۔

خلاصہ یہ ہے کہ ایسا اجتہادی اختلاف جو کتاب و سنت کے اشارات اور اصول اجتہاد کے تحت صحابہ کرام رضی اللہ عنہم اور ائمہ مجتہدین رحمہم اللہ میں رہا ہے وہ اختلاف نہ تو مذموم ہے اور نہ ہی اتحاد ملت کے لیے مضر ہے، بلکہ ایسا اختلاف الدین یسر کی تعبیر و تفسیر اور باعث رحمت ہے، اس لیے اس کو مٹانے کی سعی لا حاصل اور غیر مفید ہے۔ البتہ اس میں غلو کرنا اور حدود اختلاف سے گزر کر فساد و نزاع کا سبب بنالینا مذموم اور مضر ہوتا ہے۔ اس لیے ایسے اختلافات میں اس طرح کی سعی و کوشش مفید اور نتیجہ خیز ہو سکتی ہے جس سے اختلاف اپنی حدود کے اندر محدود رہے اور اس میں غلو اور حدود سے تجاوز نہ ہونے پائے، اور ایسے اختلافات جو اصول صحیحہ اور سلف صالحین کے اسوہ کو نظر انداز کر کے زمانہ خیر القرون کے بعد براہ راست قرآن و سنت سے مسائل کا استنباط کر کے پیدا کر دیے گئے ہیں یہ مذموم بھی ہیں اور مضر بھی، ان کو ختم کرنے یا کم کرنے کی طرف جو قدم بھی اٹھایا جائے گا وہ مستحسن اور خیر مقدم کا مستحق ہوگا۔

مولانا عبدالستار خان نیازی کا اتحاد ملت کے لیے چار نکاتی فارمولا، اگرچہ ہمہ گیر اور وسیع مقاصد کا حاصل کرنے کے لیے ناکافی ہے۔ پورے عالم اسلام کے لیے تو کیا پاکستان کی تمام سیاسی اور غیر سیاسی جماعتوں کے اتحاد کے لئے بھی اس فارمولے میں کوئی تجویز نظر نہیں آتی۔ حالانکہ ملکی سطح پر اتحاد ملت کی اہمیت کا تقاضا تھا کہ ملک کی تمام جماعتوں کے لیے اتحاد کی کوئی تجویز اس میں رکھی جاتی، اور ظاہر ہے کہ جب تک ملکی سطح پر تمام جماعتوں کا اتفاق نہ ہو اس وقت تک اتحاد ملت کے مفادات کا کھاتہ

حصول ناممکن ہے۔

اس فارمولے میں صرف مذہبی جماعتوں بلکہ اس سے بھی نیچے اتر کر صرف دیوبندی، بریلوی، جماعتوں کے اختلافات کو ملحوظ رکھا گیا ہے۔ گو یہ بھی ایک مستحسن اقدام ہے اور اگر کسی متفقہ لائحہ عمل کے تیار کرتے وقت اس فارمولے کو معمولی ترمیمات کے بعد پیش نظر رکھا جائے تو ان دونوں جماعتوں کے باہمی نزاعات اور فسادات کا کافی حد تک مداومتوقع ہو سکتا ہے، اس طرح اس فارمولا سے اتحاد ملت کا مقصد جزوی طور پر حاصل کیا جاسکتا ہے، مگر کلی طور پر اتحاد ملت کا عظیم مقصد اس طرح کے جزوی اتحاد کے ذریعہ حاصل نہیں کیا جاسکتا۔

ہماری رائے میں اس فارمولے کی افادیت اور تکمیل کے لیے نہایت ضروری ہے کہ ملک کی تمام سیاسی اور غیر سیاسی جماعتوں کو دعوت اتحاد دی جائے، اور تمام جماعتوں کے اختلافات اور نزاعات کے حل کی تجویز اس فارمولا میں پیش کی جائے، اس دعوت و تجویز کے بغیر یہ فارمولا ناقص اور غیر مکمل ہے۔

دوسرے یہ کہ حضرت شاہ ولی اللہ محدث دہلوی اور حضرت حاجی امداد اللہ مہاجر کی وغیرہ جن حضرات اکابر علماء محدثین عظام اور مشائخ کرام برہمچلے کے اسمائے گرامی کی تصریح نکتہ (۱) اور نکتہ (۲) میں کی گئی ہے اور ان کے عقائد و نظریات کی روشنی میں اپنے متنازعہ فیہ امور کو حل کرنے کی تجویز رکھی گئی ہے، اس تجویز میں ایک فقرہ ”فقہ حنفی کے راجع اصول و مسائل“ کا اضافہ کر کے اس کو اس طرح بنا دیا جائے کہ:

”ہم اپنے تمام متنازعہ فیہ امور ان کے عقائد و نظریات اور فقہ حنفی کے راجع اصول و مسائل کی روشنی میں حل کریں۔“

یہ اضافہ اس لیے بھی ضروری اور واجب القبول ہے کہ اس فارمولہ میں تسلیم کیا گیا ہے کہ :

”دیوبندی اور بریلوی امام اعظم ابوحنیفہ کے غیر مشروط مقلد ہیں۔“

جب یہ دونوں جماعتیں حضرت ابوحنیفہ رحمۃ اللہ علیہ کے غیر مشروط مقلد اور حنفی ہیں تو ان کے اختلافات کا فیصلہ فقہ حنفی کے راجح اصول و مسائل کی روشنی میں ہی ہونا چاہیے، اور تمام حنفی چونکہ اہل سنت والجماعت ہیں اس لیے کوئی حنفی ایک دوسرے کو اہل سنت سے خارج نہ کہے، صرف دیوبندی، بریلوی کہلانے سے اہل سنت والجماعت سے خارج نہیں ہوئے، بشرطیکہ اہل سنت والجماعت کے اصول سے اختلاف نہ کرتے ہوں، جیسا کہ حنفی، شافعی وغیرہ کہلانے کے باوجود سب اہل سنت والجماعت ہیں اور حنفی، شافعی وغیرہ سب اہل سنت کی ہی شاخیں ہیں۔

صحیح یہ ہے کہ دیوبندی، بریلوی ناموں سے برصغیر کے اہل سنت میں فرقہ وارانہ اختلاف کی بنیاد، مولانا احمد رضا خان صاحب بریلوی کے کفر ساز فتویٰ ”حسام الحرمین“ وغیرہ سے رکھی گئی، جس کی عمر ستر، اسی سال سے زیادہ نہیں ہے۔ ورنہ اس سے پہلے ایک طرف کے مسلمان اہل سنت والجماعت اور دوسری کی طرف اہل بدعت کہلاتے تھے۔

نکتہ نمبر (۳)

اس نقطے میں ”المہند“ کو اختلافی مسائل میں نافذ العمل کہا گیا ہے۔

”المہند“ اکابر علماء دیوبند کے عقائد و نظریات کی تصدیق شدہ مسلکی دستاویز ہے اور دیوبندی مکتب فکر کے عقائد و نظریات کے دیکھنے اور جانچنے کے لیے بمنزلہ آئینہ اور کسوٹی کے ہے۔ مولانا احمد رضا خان صاحب بریلوی کے ”حسام الحرمین“

وغیرہ میں تکفیری فتوے کے جواب میں تقریباً اسی سال پہلے ۱۳۲۵ھ میں یہ کتاب شائع ہوئی تھی اور بار بار اس کے کئی ایڈیشن طبع ہو چکے ہیں۔ کئی سال ہوئے اس کا خلاصہ اور تشریح بنام عقائد اہل سنت والجماعت مع تصدیقات موجودہ اکابر علماء دیوبند مثل حضرت مولانا ظفر احمد صاحب عثمانی، حضرت مولانا مفتی محمد شفیع صاحب، حضرت مولانا خیر محمد صاحب حضرت مولانا قاری محمد طیب صاحب اور حضرت مولانا محمد یوسف صاحب بنوری رحمہ اللہ وغیرہ کے بھی شائع ہو چکا ہے۔

”المہند“ باوجودیکہ بحیثیت جماعتی مسلک دیوبند کے طور پر عرصہ دراز سے شائع اور نافذ العمل ہے لیکن پھر بھی اکابر علماء دیوبند پر طعن و تشنیع بلکہ تفسیق و تکفیر تک سے بھی اجتناب نہیں کیا جا رہا، اور پبلک پبلیٹ فارم پر یہ عمل منافرت بین المسلمین کا بدستور جاری ہے۔

نکتہ نمبر (۴)

اس نقطے میں جو یہ کہا گیا ہے کہ:

”اگر کوئی مسلمان سید الانبیاء ﷺ پر کھڑے ہو کر صلوٰۃ و سلام پڑھتا ہے تو اسے پڑھنے دیں اور یہ کہ تمام مسلمان نماز میں السلام علیک ایہا النبی پڑھ کر حضور ﷺ پر سلام بھیجتے ہیں تو نماز کے بعد میں اس پر کوئی اعتراض نہ ہونا چاہیے۔“

نکتہ نمبر (۱) اور نکتہ نمبر (۲) میں اختلافی مسائل کے لیے ایک معیار بتلایا گیا ہے اس اختلافی مسئلے کو بھی اسی معیار پر پرکھا اور جانچا جانا چاہیے، اور فقہ حنفی کے رائج اصول کی روشنی میں اس کا حل اور اس پر عمل درآمد کرنا چاہیے۔ اس معیار پر جانچنے کے بغیر کوئی رائے قائم کر لینا تجویز شدہ معیاری اصول کو نظر انداز کر دینے کے مترادف ہوگا۔

”زندہ رہو اور زندہ رہنے دو“ کے محاورے کو اپنانے سے اگر کسی متفقہ حل

کی تلاش سے مایوسی کا اظہار مقصود ہے اور ہر شخص کو اپنے عمل میں آزادی دلانا مطلوب ہے تو پھر دوسری طرف سے بھی یہ کہنے کا حق تسلیم کیا جانا چاہیے کہ :

”تمام مسلمان نماز میں السلام علیک ایہا النبی پڑھ کر سلام بھیجنے میں صحابہ کرام رضی اللہ عنہم اور سلف صالحین رضی اللہ عنہم کے اسوہ کا اتباع کرتے ہیں مگر نماز کے بعد باختیار خود کھڑے کر یا بغیر کھڑے ہوئے اجتماعی طور پر التزمًا صلوة و سلام پڑھنے میں صحابہ اور سلف صالحین کے اتباع کی مخالفت ہے ، البتہ بے اختیاری اور جذب و کیف کی حالت مستثنیٰ ہے ، اس پر نیکیر نہیں ۔ مگر دوسرے کے لیے اس کی اجازت بھی نہیں جس کی یہ حالت نہ ہو۔“

اس نکتے میں یہ اصول کہ : ”جن لوگوں نے مسجد تعمیر کی ہوا نہیں کے مسلک کی انتظامیہ ہو۔“

یہ اصول منصفانہ اور قابل عمل ہے لیکن امامت و خطابت وغیرہ فرائض انجام دینے کے لیے انتخاب میں نمازیوں کی اکثریت کے مسلک کو ملحوظ رکھنا بھی ضروری ہے ۔ مسجد کے ماحول کو پر امن رکھنے کے لیے نمازیوں اور امام کے مسلک میں اتحاد سب سے زیادہ اہم اور مقدم ہے اور شرعی حیثیت سے بھی یہ ایک ضروری شرط ہے ۔

اس نکتے میں یہ اصول بھی منصفانہ ہے کہ :

”اگر کسی کتاب میں قابل اعتراض عبارت نظر آئے تو اس کی مراد معین کرنے کا حق مصنف کو ہو جس کی وہ عبارت ہے اور اگر وہ عبارت عام لوگوں کو غلط فہمی میں ڈالتی ہو تو اس کی ایسی وضاحت ساتھ کر دی جائے کہ غلط فہمی کا احتمال نہ رہے۔“ (ص ۲)

اس کے بعد علماء کے بورڈ یا شرعی عدالت میں فیصلہ کرانے کی تجویز

غیر ضروری ہے بلکہ غیر منصفانہ ہے، اس لیے کہ مراد و مفہوم کے متعین کرنے کا حق مصنف کو دیا گیا ہے، اب اس کی جگہ علماء کے بورڈ یا شرعی عدالت کو یہ حق دینا حق مصنف میں ناحق کی مداخلت ہے۔

اگر کسی وجہ سے مصنف کی طرف سے مراد متعین نہ ہو سکتی ہو تو اول تو اس کی دوسری عبارات وغیرہ کی روشنی میں اس کا مفہوم اور مراد متعین کی جائے، یا پھر اس کے مسلک کے معتد علیہ علماء کے بورڈ سے مراد متعین کرائی جائے۔ اس سے اختلاف کرنے کا حق دینا اور دوسری مراد متعین کرنا تو جیح القول بما لا یرضی بہ القائل کے مترادف ہو گا، جو عقلاً و شرعاً درست نہیں۔

اگر ان جزوی ترمیمات کے بعد اس اتحاد ملت کے چار نکاتی فارمولے پر عملی اقدام کیا جائے اور طعن و تشنیع اور تفسیق و تکفیر سے کھی اجتناب کیا جائے تو اس سے اتحاد ملت کا مقصد جزوی طور پر حاصل کیا جاسکتا ہے۔ ان ارید الا اصلاح ما استطعت وما توفیقی الا باللہ۔ فقط

سید عبدالشکور ترمذی عفی عنہ

مدرسہ عربیہ حقانیہ ساہی وال ضلع سرگودھا

۲۰ / ربیع الثانی ۱۴۰۳ھ

تائید و توثیق

از حضرت مولانا مفتی جمیل احمد تھانوی رحمۃ اللہ علیہ مفتی جامعہ اشرفیہ لاہور

از احقر جمیل احمد تھانوی جامعہ اشرفیہ لاہور

مولانا عبدالشکور سے مجھے بالکل اتفاق ہے۔

۲۹ / ربیع الثانی ۱۴۰۳ھ

مولانا محمد عدیل باسط زید مجدہ

پرسکون زندگی گزارنے کا راز

یہ مضمون عربی کتاب ”علتنی زوجتی“ کا ایک اقتباس ہے جسے جامعہ خذا کے مدرس مولانا محمد عدیل باسط زید مجدہ نے اردو کے قالب میں ڈھال کر قارئین کی خدمت میں پیش کیا ہے۔ (ادارہ)

سخت گرم دن تھا۔ عرب دیہاتی کی پیشانی سے پسینہ ٹپک رہا تھا۔ وہ پتھر توڑنے میں مشغول تھا۔ آخری ضرب لگاتے ہی اس کی ہمت جواب دے گئی۔ وہ بوجھل قدموں کے ساتھ اپنے گھر کی جانب چل پڑا۔ گھر میں داخل ہوتے ہی اسے اسکی بیوی ہنگامہ خیز آواز میں (بچوں کو) ڈانٹ ڈپٹ کرتی ہوئی ملی۔ بیوی نے اس کی (خستہ) حالت کو دیکھا، مگر کوئی پرواہ نہ کی اور گھر کے صحن میں سے ہوتی ہوئی اندر چلی گئی۔ گویا وہ گھر میں آیا ہی نہ ہو۔

دیہاتی غصہ ضبط کر گیا۔ بہت سے لوگوں کی ازدواجی زندگیوں کے حالات اس کی نگاہوں کے سامنے گھوم کر رہ گئے۔

(سودہ بنت زمعہ رضی اللہ عنہا، جب ان کے شوہر سکران بن عمرو انتقال فرما گئے۔ وہ اپنے مشرک باپ کی سختیوں کے سامنے بکھر کر رہ گئیں۔ اللہ تعالیٰ کے سوا ان کا کوئی سہارا اور کفایہ کرنے والا نہ رہا۔ تب نبی کریم ﷺ نے ان کے حال پر رحم فرمایا، اور ان کے بڑھاپے کے باوجود انہیں رشتہ ازدواج میں منسلک فرمایا، تاکہ ان کی یتیم بیٹیوں کی پرورش فرما سکیں۔) اس دیہاتی کے ذہن میں یہ تمام واقعہ گھومتا رہا۔

پھر وہ خود کھامی کرنے لگا: وہ بوڑھی تھیں، مگر آپ ﷺ نے انہیں قبول فرمایا، میں بھی اپنی بیوی کو (اس کی سختیوں کے باوجود) برداش کروں گا، شاید اس کے اخلاق بہتر ہو جائیں۔

چنانچہ وہ اپنی بیوی سے بات چیت کرنے لگا تو اس کی بیوی نے فوراً ہی اپنے حقوق کا مطالبہ شروع کر دیا۔ وہ سمجھ گیا کہ ایسی خاتون سے نباہ کرنا اس کے بس سے باہر ہے۔ پھر اس کی بیوی کی آواز بلند ہوتی چلی گئی تو وہ اور بھی پریشان ہو گیا اور اس کی بد اخلاقی پر تلملا کر بولا:

دیہاتی: کیا تو نے حضور ﷺ کا فرمان نہیں سنا؟

بیوی: اللہ تعالیٰ کے رسول ﷺ نے سچ فرمایا ہے مگر۔۔۔

دیہاتی: مگر کیا؟ کیا آپ ﷺ نے نہیں فرمایا: اگر میں کسی کو حکم دیا کہ وہ کسی انسان کو سجدہ کرے تو عورت کو حکم دیا کہ وہ اپنے خاوند کو سجدہ کرے۔ کیونکہ اس کے خاوند کا اس پر بہت بڑا حق ہے۔

بیوی: تم کس حق کا دعویٰ کرتے ہو؟ اگر تم محنت کرتے ہو تو میں بھی محنت کرتی ہوں اور یہ سچے۔۔۔۔

شوہر: اس کی بات کاٹتے ہوئے: کیا بگاڑ دیا انہوں نے تمہارا؟

بیوی: ان کے شور و شغب اور مطالبات نے مجھے بے حال کر ڈالا ہے۔

شوہر: تم انہیں آداب سکھاؤ، اور ان کے لئے حسن سیرت کا نمونہ بن جاؤ۔

بیوی: تم خود کیوں نہیں ان کے لئے بھلائی کا نمونہ بن جاتے؟

شوہر: تم پر بھلائی کی کوئی بات اثر نہیں کرتی۔

بیوی: تم اپنی نصیحتیں اپنے پاس ہی رکھو۔ میں پہلے ہی تمہاری نصیحتوں سے

تنگ آئی بیٹھی ہوں

شوہر: اللہ کی قسم میں امیر المومنین کے پاس تمہاری شکایت کروں گا۔
اس حال سے تنگ اگر وہ دیہاتی گھر سے نکل کھڑا ہوا۔

جونہی اس نے امیر المومنین (حضرت عمر رضی اللہ تعالیٰ عنہ) کا دروازہ کھٹکھٹایا تو ایک خاتون کو بلند آواز میں کہتے سنا: اللہ تعالیٰ نے تمہیں جو کام سونپے ہیں ان (کو سرانجام دینے) میں اللہ تعالیٰ سے ڈرو اسے عمر!۔

دیہاتی نے واپس لوٹنے کا ارادہ کرتے ہوئے خود سے کہا کہ جب امیر المومنین حضرت عمر رضی اللہ تعالیٰ عنہ کا یہ حال ہے تو آج کے بعد میں اس صورت حال کی ہر گز پرواہ نہیں کروں گا۔ اس وقت حضرت عمر رضی اللہ تعالیٰ عنہ تشریف لائے اور اسے واپس جاتے دیکھ کر پکارا۔

حضرت عمر رضی اللہ تعالیٰ عنہ: اے مسلمان بھائی تمہیں کیا کام ہے؟
دیہاتی: مجھے میرے سوال کا جواب مل گیا ہے۔

حضرت عمر رضی اللہ تعالیٰ عنہ اپنی فراست سے اس کی پریشانی جانچ گئے، اور لمحہ بھر اسے دیکھ کر فرمایا:

حضرت عمر رضی اللہ تعالیٰ عنہ: میں تمہیں قسم دیتا ہوں کہ تم اپنی بات بیان کرو۔
دیہاتی: اے امیر المومنین میں آپ کے پاس اپنی بیوی کے برے اخلاق کی شکایت لے کر آیا تھا، جس کا میں ایک مدت سے شکار ہوں۔ لیکن آپ کے ساتھ بھی وہی معاملہ دیکھ کر میں شکایت سے بے نیاز ہو گیا۔ اور میں نے سوچا کہ آپ پر تو یہ معاملہ مجھ سے زیادہ گراں گزرتا ہو گا (کہ آپ امیر المومنین ہیں اور میں ایک عام آدمی) بس میں نے یہ کہتے ہوئے واپس لوٹنے کا ارادہ کر لیا کہ جب امیر المومنین کا

یہ حال ہے تو میں بھی تقسیم الہی پر راضی رہوں گا۔ اس پر حضرت عمر رضی اللہ تعالیٰ عنہ مسکرائے اور فرمایا :

حضرت عمر رضی اللہ تعالیٰ عنہ : اے مسلمان بھائی! میں اپنی بیوی کی باتیں اس لئے برداشت کر لیتا ہوں کہ اس کے مجھ پر بہت سے حقوق و احسانات ہیں۔ وہ میرے لئے کھانا بناتی ہے، میرے لئے روٹیاں پکاتی ہے، میرے بچوں کو دودھ پلاتی ہے، میرے کپڑے دھوتی ہے۔ اور میں جتنا اس کی باتوں کو برداشت کروں گا اتنا ہی مجھے ثواب ملے گا۔

دیہاتی : اے عمر اپنے گھر والوں سے میل جول میں آپ کتنے نرم دل ہیں اور معاملات حکومت میں کتنے سخت۔

حضرت عمر رضی اللہ تعالیٰ عنہ : میں تو صرف ان امور میں سختی کرتا ہوں جو عامۃ المسلمین کے حقوق سے متعلق ہیں اور وہ بھی اس وقت جب راہ حق سے کسی کو دور ہوتا یا ہٹتا ہو ادیکھتا ہوں، یا جب کوئی واجبات کی ادائیگی میں تاخیر کرے اس وقت۔
دیہاتی : اور جو کام آپ کی ذات سے متعلق ہیں ان میں؟

حضرت عمر رضی اللہ تعالیٰ عنہ : ان امور میں عفو و درگزر کا معاملہ کرتا ہوں۔ کیا اللہ سبحانہ و تعالیٰ نے نہیں فرمایا : (اور جس نے صبر کیا اور معاف کر دیا تو بیشک یہ بڑی باتوں میں سے ہے) کیا ہمیں اسلام نے یہ نہیں سکھایا کہ ہم پریویوں کے بڑے حقوق ہیں، اور وہ ہمارے پاس امانت ہیں۔ اور جو شخص امانت کا پاس نہ رکھے اس کا ایمان ناقص ہے۔ کیا ایمان والے آپس میں محبت اور شفقت کے لحاظ سے ایک وجود کی مانند نہیں ہیں کہ جب اس کے ایک عضو کو تکلیف پہنچتی ہے تو پورا وجود درد محسوس کرتا ہے۔ تو پھر تمہیں کیا ہو گیا ہے اے شخص! کہ تم قرآن کریم کے (بیان کردہ) اخلاق سے خود کو

مزین نہیں کرتے؟

دیہاتی : اے امیر المومنین! اللہ تعالیٰ آپ کو جزائے خیر عطا فرمائیں، لیکن میری بیوی تو بچوں کا بوجھ اٹھانے کو بھی تیار نہیں ہے۔

حضرت عمر رضی اللہ عنہ : کیا تم اپنے بیوی بچوں کے ساتھ پیار محبت (اور خوش طبعی) سے کچھ وقت گزارتے ہو؟

دیہاتی : میں (دن بھر کا) تھکا ہارا (شام کو) گھر لوٹتا ہوں، مجھ میں اتنی ہمت و سکت ہی نہیں ہوتی (کہ ان کے ساتھ خوش طبعی کر سکوں)۔

حضرت عمر رضی اللہ عنہ : اور تم انہیں اس حال میں چھوڑ کر جاتے ہو کہ تمہارے موجودگی میں (تمہارے ڈر کی وجہ سے) وہ جو خود کو بڑی مشکل سے دہائے بیٹھے ہوتے ہیں، تمہارے جاتے ہی وہ اپنی ماں پر چڑھ دوڑتے ہیں (اس پر سارا غبار نکالتے ہیں اور اسے ساتے ہیں)، کیا ایسا نہیں ہے؟

دیہاتی خاموش رہتا ہے۔

حضرت عمر رضی اللہ عنہ پھر فرماتے ہیں : اس وجہ سے تمہاری بیوی تم سے بیزار رہتی ہے۔

دیہاتی : کیا آپ اپنے بچوں کے ساتھ نرمی و محبت کا معاملہ فرماتے ہیں اے امیر المومنین!

حضرت عمر رضی اللہ عنہ : جی ہاں! اور حضور اکرم ﷺ بھی اپنے بچوں حسن و حسین رضی اللہ عنہما کے ساتھ کھیلا کرتے تھے۔ وہ حضور ﷺ کی پشت پر سوار ہو جاتے اور آپ ﷺ انہیں اٹھا کر یہ فرماتے ہوئے چلنے لگتے : تمہاری سواری بہترین سواری ہے اور تم بہترین سوار ہو۔

دیہاتی حیرت زدہ ہو کر بولا : کیا واقعی ایسا ہے ؟

حضرت عمر رضی اللہ عنہ پھر فرمانے لگے : میں نے کل کچھ کام ایک آدمی کے سپرد کرنے کے لئے اسے بلایا۔ جب وہ میرے پاس آیا تو اس نے مجھے میرے بچوں کے ساتھ کھیلتے دیکھ کر اسے پسند نہیں کیا۔ میں نے وہ کام اس کے ذمہ نہیں لگایا۔ کیونکہ وہ سخت طبیعت والا اور خشک مزاج آدمی تھا۔ اور جب اس کی بچوں کے بارے میں یہ سوچ تھی تو وہ قوم پر کتنا ظلم اور سختی کرتا۔

دیہاتی : آپ نے سچ فرمایا ہے اے امیر المومنین۔

حضرت عمر رضی اللہ عنہ : اور رسول اللہ ﷺ نے فرمایا ہے : تم میں سے بہترین وہ ہے جو اپنے اہل عیال کے ساتھ (برتاؤ کرنے میں) بہتر ہو اور میں اپنے اہل و عیال کے ساتھ (برتاؤ کرنے میں) تم سب سے بہتر ہوں۔

دیہاتی : آج آپ نے مجھے ایک ایسا سبق دیا ہے جسے میں کبھی نہیں بھولوں گا اور اب میں ان شاء اللہ اپنے بیوی بچوں کے ساتھ پیار محبت سے رہوں گا۔

حضرت عمر رضی اللہ عنہ : پھر تو تمہاری بیوی بھی تمہارے ساتھ (برتاؤ کرنے میں) ویسے ہی ہو جائے گی جیسے ام حبیبہ رضی اللہ عنہا حضور اکرم ﷺ کے ساتھ (برتاؤ کرتی) تھیں۔

دیہاتی : وہ کیسا برتاؤ کرتی تھیں ؟

حضرت عمر رضی اللہ عنہ : ایک دن ان کا باپ ان کے پاس آیا اور حضور اکرم ﷺ کے بستر مبارک پر بیٹھ گیا۔ تو انہوں نے اپنے باپ کو (آپ ﷺ کے بستر مبارک پر بیٹھنے سے) منع فرمایا اور بستر کو لپیٹ دیا۔

دیہاتی : اپنے باپ کے سامنے سے بستر لپیٹ دیا ؟

حضرت عمر رضی اللہ تعالیٰ عنہ : جی ہاں!

دیہاتی : تو ان کے باپ نے کیا کیا؟

حضرت عمر رضی اللہ تعالیٰ عنہ : اس نے ان سے کہا : کیا یہ بستر میرے مقام و مرتبہ

کے لائق نہیں ہے یا میں اس بستر کا اہل نہیں ہوں؟

دیہاتی : تو انہوں نے کیا جواب دیا؟

حضرت عمر رضی اللہ تعالیٰ عنہ : انہوں نے فرمایا : شرک نے تمہارے اور میرے شوہر

حضور اکرم ﷺ (کے مرتبوں) کے درمیان (بہت بڑا) فرق ڈال رکھا ہے۔ تم

مشرک و نجس ہو اور میرے شوہر پاکیزہ نبی ہیں۔

دیہاتی : واقعی؟ پھر ان کے باپ نے کیا کہا؟

حضرت عمر رضی اللہ تعالیٰ عنہ : ان کے باپ نے کہا اے میری پیاری بیٹی اللہ کی قسم

تم مجھ سے الگ ہو کر بڑے شر میں مبتلا ہو گئی ہو۔

تو انہوں نے جواب دیا : نہیں بلکہ اللہ تعالیٰ نے مجھے اسلام کی طرف

ہدایت دی ہے۔ پھر وہ فرمانے لگیں : تعجب تو تم پر ہے میرے باپ! تم قریش کے

سردار ہو اور ان کے بڑے ہو لیکن تمہاری حالت یہ ہے کہ تم ایسے پتھروں کو پوجتے ہو

جو نہ سنتے ہیں نہ دیکھتے ہیں۔

دیہاتی : اس نے کیا جواب دیا؟

حضرت عمر رضی اللہ تعالیٰ عنہ : اس نے کہا : میں اپنے آباء و اجداد کے دین کو ہرگز

نہیں چھوڑوں گا۔

دیہاتی : وہ واقعتاً کامل ایمان والی تھیں۔

حضرت عمر رضی اللہ تعالیٰ عنہ : اور ان کے شوہر رسول اللہ ﷺ کے اخلاق عظیمہ نے

ان کے ایمان میں مزید اضافہ فرمادیا۔ کیا رسول اللہ ﷺ نے نہیں فرمایا: شیشوں (یعنی عورتوں) کے ساتھ نرمی کے ساتھ برتاؤ کرو۔ اور کیا انہوں نے ام المومنین حضرت عائشہ رضی اللہ تعالیٰ عنہا کی غیرت (پر مبنی ناراضگی جو کہ انتہائی محبت کی بنا پر تھی) اور اپنے والد کی طرف ان کے شکوہ کو برداشت نہیں فرمایا اور جب ان کے والد ابو بکر صدیق نے انہیں مارا تو آپ ﷺ نے فرمایا: اے ابو بکر انہیں کہنے دیجئے۔

دیہاتی: کیا واقعی ایسا ہوا تھا؟

حضرت عمر رضی اللہ تعالیٰ عنہ: کیا تم علماء کی مجالس میں حاضر نہیں ہوتے کہ دین اور آداب معاشرت سمجھ سکو؟

دیہاتی: نہیں اے امیر المومنین! میں تو صبح شام کام کرنے والا آدمی ہوں، میرے پاس ان امور کے لئے وقت ہی نہیں ہوتا۔

حضرت عمر رضی اللہ تعالیٰ عنہ: تم تمام وقت کام میں کیوں صرف کر دیتے ہو؟

دیہاتی: میرا کنبہ بڑا ہے اے امیر المومنین۔

حضرت عمر رضی اللہ تعالیٰ عنہ: اگر تم ہمارے پاس آتے اور اپنی پریشانی بیان کرتے تو ہم تمہیں بیت المال میں سے (بقدر ضرورت مال) ضرور عطا کرتے۔ اور اللہ تعالیٰ نے انسان کو بقدر استطاعت عمل کا ہی مکلف بنایا ہے۔ تم حصول علم اور عبادت کے لئے بھی وقت نکالا کرو اے آدمی!

دیہاتی: اللہ تعالیٰ آپ کو اس اعلیٰ درجہ کی امارت کا بدلہ دیں۔ آپ دین و دنیا دونوں (کے معاملات) میں بہترین رہنمائی کرتے ہو۔

وہ آدمی اس عزم کے ساتھ لوٹ گیا کہ اب وہ ایک نیا انسان بن جائے گا، جو طالب علم ہو گا۔ پھر وہ آدمی عالم و عابد اور اپنے بیوی بچوں کی نرمی سے تربیت کرنے

والا بن گیا۔

اور ان کے گھر پر محبت اور ایمان کے پاکیزہ جھونکے چلنے لگے۔ اور وہ گھر ایمان و سکون کی چھاؤں میں آگیا۔ اور اس کی بیوی ایک نوبیہ تادلہن کی طرح ذوق و شوق سے اس کا روزانہ انتظار کرنے لگی۔ میاں بیوی نے مل کر اس گھر کو علم اور آداب عالیہ کا گوارہ بنا دیا۔ اور ان کے اپنے اور اعزاء کے بچوں کے ساتھ ساتھ محلہ داروں کے بچے بھی ان کے گھر تعلیم حاصل کرنے کے لئے آنے لگے۔

وہ دیہاتی اپنے بیوی بچوں کے ساتھ امیر المومنین حضرت عمر رضی اللہ تعالیٰ عنہ سے ملاقات کے لئے حاضر ہوا تو امیر المومنین رضی اللہ تعالیٰ عنہ بہت خوش ہوئے اور ان کے چہروں پر پائے جانے والے آثارِ خیر سے نیک فال لی۔

دیہاتی نے کہا: یہ آپ کے بوئے ہوئے بیج کا پھل ہے اسے امیر المومنین! اور آپ کی تعلیم اور رہنمائی کا نتیجہ ہے۔ بیشک آپ ہی وہ رہبر ہیں جس نے مجھے یہ سبق دیا۔

اس پر امیر المومنین رضی اللہ تعالیٰ عنہ نے فرمایا: بلکہ تمہاری بیوی۔ اللہ تعالیٰ نے اسے اس (خیر و برکت) کا سبب بنایا ہے جو میں دیکھ رہا ہوں۔ تو تم اس چیز کو اس کے اسباب میں سے ایک سبب کی طرف منسوب کرتے ہوئے یہ کیوں نہیں کہتے کہ مجھے میری بیوی نے (یہ سب) سکھایا ہے۔

ع۔ن۔ت

تعارف کتب

نام کتاب: الدین الخالص صفحات: ۴۸ الفضل العظیم صفحات: ۴۰

مؤلف: حکیم الامت حضرت مولانا اشرف علی تھانوی رحمۃ اللہ علیہ

ناشر: یادگار خانقاہ امدادیہ اشرفیہ لاہور

درج بالا دونوں رسالے حکیم الامت حضرت مولانا اشرف علی تھانوی رحمۃ اللہ علیہ کے تلخیص شدہ مواعظ ہیں۔ جن کی تلخیص مولانا ڈاکٹر خلیل احمد تھانوی صاحب نے کی ہے، اور جناب ڈاکٹر عبدالمقیم صاحب نے ان کو عمدہ خطاطی، دیدہ زیب اور اعلیٰ ورق کے ساتھ شائع کیا ہے۔ حضرت تھانوی رحمۃ اللہ علیہ کے مواعظ کی افادیت محتاج بیان نہیں، اکابر ہمیشہ اپنے متعلقین کو حضرت کے مواعظ کے مطالعہ کا حکم فرماتے رہے ہیں خود حضرت تھانوی رحمۃ اللہ علیہ نے ایک جگہ تحریر فرمایا ہے:

”جو بھی میرے پچاس وعظ بغرض اصلاح پڑھے گا اس کی اصلاح ہو جائے گی۔“

ملنے کا پتہ: مدرسہ احیاء السنہ فروکہ سرگودھا قیمت فی وعظ: ۳۰ روپے کے ڈاک

نام کتاب: مقالات گیلانی نام مؤلف: حضرت مولانا سید مناظر احسن گیلانی رحمۃ اللہ علیہ

صفحات: ۳۵۲ ناشر: مکتبہ عمر فاروق شاہ فیصل کالونی کراچی

مؤرخ اسلام حضرت مولانا سید مناظر احسن گیلانی رحمۃ اللہ علیہ دارالعلوم دیوبند کے مایہ ناز فضلاء میں سے تھے۔ آپ کے قلم حقیقت رقم سے متعدد تصانیف اور سینکڑوں مضامین منضہ شہود پر آئے۔

زیر نظر کتاب ”مقالات گیلانی“ میں حضرت کے سدا بہار قلم سے لکھے ہوئے

مقالات اور مضامین جمع کیے گئے ہیں۔

مرتب جناب حافظ سید اکبر شاہ بخاری صاحب زید مجدہ مبارکباد کے مستحق ہیں جنہوں نے ان منتشر مضامین کو جو موتیوں کی طرح مختلف رسائل و جرائد میں بکھرے ہوئے تھے جمع کر کے ایک لڑی میں پرو دیا ہے۔ اللہ تعالیٰ مرتب کی اس سعی کو سعی مشکور فرمائیں۔ امید ہے کہ قدردان حضرات اس کتاب سے فائدہ اٹھائیں گے۔

نام کتاب: دفاع امام ابو حنیفہ رحمۃ اللہ علیہ نام مؤلف: حضرت مولانا عبد القیوم حقانی زید مجدہ صفحات: ۳۶۱ ناشر: القاسم اکیڈمی خالق آباد ضلع نوشہرہ

حضرت امام اعظم ابو حنیفہ رحمۃ اللہ علیہ کی علمی شخصیت اور آپ کے معاندین کی طرف سے آپ کے ساتھ روا رکھا جانے والا رویہ کسی صاحب علم سے مخفی نہیں۔ زیر نظر کتاب میں حضرت الامام کی سیرت و سوانح، علمی و تحقیقی کارنامے، تدوین فقہ، دلچسپ مناظرے، حجیت اجماع و قیاس پر اعتراضات کے جوابات، حیرت انگیز واقعات اور اس طرح کے اور کئی موضوعات ذکر کرنے کے ساتھ ساتھ آپ پر کیے جانے والے اعتراضات کا بھی علمی اور تحقیقی جائزہ لیا گیا ہے۔

محدث کبیر شیخ الحدیث حضرت مولانا عبدالحق صاحب رحمۃ اللہ علیہ کے یہ الفاظ اس کتاب کے متعلق سند کی حیثیت رکھتے ہیں کہ:

”کتاب کی جامعیت اور موضوع سے متعلق تمام پہلوؤں پر معیاری تحریریں دیکھ کر بجا طور پر یہ کہا جاسکتا ہے کہ مصنف نے گویا حنفی تاریخ اور فقہ و قانون کی روح اور علوم و معارف کا عطر کشید کر کے امت کے سامنے رکھ دیا ہے۔“ دفاع ابو حنیفہ، گویا حنفی فقہ و قانون، ائمہ احناف کی خدمات، ان کے علوم و معارف اور شاندار تاریخ کا ایک دائرۃ المعارف ہے۔“

مولانا محمد آصف چٹوٹی

اخبار الجامعہ

یکم محرم الحرام: حضرت صدر جامعہ مدظلہم نے چک نمبر ۱۵۷ میں بیان فرمایا۔ ۵: حضرت مدظلہم نے جامع مسجد صدیقیہ فروکہ میں اصلاحی بیان فرمایا۔

۱۰: جامعہ حقانیہ میں یوم عاشورہ کے موقع پر اجازت احادیث مسلسلہ کی تقریب منعقد ہوئی، قرب وجوار سے علماء کرام نے اس تقریب میں شرکت فرمائی۔ حضرت مدظلہم نے علماء و طلباء کو احادیث مسلسلہ کی اجازت دی اور مختصر بیان کے بعد دعاء پر یہ مبارک مجلس اختتام پذیر ہوئی۔ بعد ظہر دورہ حدیث شریف کی طالبات کو بھی احادیث مسلسلہ کی اجازت دی۔

۱۳: حضرت مدظلہم نے جامع مسجد عمر سلانوالی میں درس قرآن ارشاد فرمایا۔ ۲۰: حضرت مدظلہم نے مدرسہ امدادیہ فتحیہ سلانوالی میں ماہانہ اصلاحی درس ارشاد فرمایا۔ ۲۱: حضرت مدظلہم شوریٰ کے اجلاس میں شرکت کے لیے جامعہ خیر المدارس ملتان تشریف لے گئے۔

۲۲: حضرت مدظلہم جامعہ اسلامیہ امدادیہ فیصل آباد تشریف لے گئے اور جمعہ کے موقع پر بیان فرمایا۔

۲۴: حضرت مدظلہم درجہ کتب کے تقریری امتحان کے لیے جامعہ نعمانیہ بھاگنوالہ تشریف لیے گئے، جامعہ کے اساتذہ الحدیث حضرت مولانا محمد ظفر اللہ صاحب زید مجدہ اور احقر بھی ہمراہ تھے۔ بعد نماز ظہر حضرت مدظلہم نے طلباء سے خطاب بھی فرمایا۔